

ትግሉ ለኡብዮታዊ ዲሞክራሲና ለሊብራል ዲሞክራሲ በሚታገሉ

መሀከል አይደለም - ችግሩ ሌላ ቦታ ላይ ነው ያለው !

መግቢያ

የአገራችንን ተጨባጭ ሁኔታና የፖለቲካ አገዛዝ አስመልክቶ ባለፉት 20 ዓመታት የተለያዩ አስተያየቶች ይሰጣሉ። ሁሉንም እንደመሰለን የአገራችንን ሁኔታ እንተረገማለን። እንደሚባለው አንድን ተጨባጭ ሁኔታና የፖለቲካ አወቃቀር እንደመተንተንና ለትግሉ ትክክለኛ አቅጣጫ እንደመስጠት ከባድ ነገር የለም ። በአንድ ሀብረተሰብ ውስጥ የተለያዩ አቋም ይዘው የሚታገሉ ድርጅቶች ስለሚኖሩ ሁሉም በየፊናውና በሚመስለው መልክ አንድን ተጨባጭ ሁኔታ ይተረገማል። ስልጣን ላይም በሚወጣበት ጊዜ ቀደም ብሎ ሁኔታውን በተረጎመው መሰረት ለመለወጥና ሀብረተሰቡን በመሰለው መልክ ለመቅረጽና እንዲከተለው በማድረግ ሀብረተሰብአዊ ችግሮችን ለመፍታት የሚችል ይመስለዋል። በሌላ ወገን ደግሞ አንድን ተጨባጭ ሁኔታና የፖለቲካ አወቃቀር ለመተንተንና ይህንን ይመስላል ፤ ስለዚህም እኛ በሚመስለንና በምናምንበት መልክ መተካት አለበት ብሎ አንድ ወይም የተለያዩ ድርጅቶች በሚነሱበት ጊዜ ዝም ብለው አይደለም የሚታገሉት። አንድ የሚያምኑበት ፍልስፍና ወይም ርዕይ ይኖራቸዋል። ይህ ርዕይ ወይም ፍልስፍና ደግሞ የሀብረተሰቡን ችግር ይፈታል ፤ ሀዘቡንም ወደ ዕውነተኛ ነጻነት ሊያመራ ይችላል ተብሎ ስለሚገመት ሀዘባዊ ተቀባይነት እንዲኖረው በየቀኑ ልፈፋ ይደረጋል።

ባለፉት 20 ዓመታት የወያኔን አገዛዝ ምንነት ለመግለጽ የተለያዩ አስተያየቶችና የትግል መፈክሮች ሲሰጡ ከርመዋል። ከከፋፋይነት እስከ አምባገነናዊ አገዛዝ ፣ የደቡብ አፍሪቃውን የአፓርታይድ አገዛዝ የሚመስል አገዛዝ የመሰረተና እስከ ማሬያዊ ፖለቲካ የሚያካሂድ አገዛዝ ፣ ከጋንግስተር ካፒታሊዝም አራማጅ እስከ ኡብዮታዊ ዲሞክራሲያዊ አገዛዝ ድረስ ያሰፈነ... ወዘተ. አያልን የተለያዩ ስሞች በመስጠት ለመታገል ተሞክሯል። ከነዚህ ሁሉ አይሎ የወጣውና በብዙዎቹ ዘንድ ተቀባይነት ያገኘው ፣ የዛሬው አገዛዝ ኡብዮታዊ ዲሞክራሲን የሚያካሂድ ነው ፤ በሀብረተሰብአችን ውስጥ ኮሙኒዝምን የሚመስል አንድ ወጥ አገዛዝ በመታከልና ተቀባይነት እንዲኖረው በማድረግ ለብዙ ዓመታት ስልጣን ላይ ለመቆየት የሚፈልግ ነው የሚለውና ፣ እኛ ደግሞ ለሊብራል ዲሞክራሲና ለነጻ ገበያ ነው የምንታገለው በሚለው መሀከል የሚደረግ ትግል ሁኖ ተቀባይነት አያገኘ መጥቷል። ይህ ዐይነቱ የትግል ስልትና አገዛዙ ይህንን የሚመስል ባህርይ አለው ብሎ ሀዘቡን ለማስተማርና ቅስቀሳ እያደረጉ የነጻነቱን ፈለግ ለማሳየት የሚስተጋባው ቅስቀሳ የቱን ያህል ተጨባጭን ሁኔታ የሚያንጸባርቅ እንደሆነ ፣ በሳይንስ መነጻጸም ሲመረመር የሀዘባችንን ችግር ፈትቶ የሰለጠነችና የተከበረች ኢትዮጵያን ለመመስረት ይርዳ አይርዳ ለተከታዮችና ለሰፊው ሀዘብ ግልጽ አይደለም። እንደሚታወቀው በተለያዩ አገሮች ለስልጣን የሚታገሉ ኢሊቶች ይህንን ወይም ያንን ርዕዮተ-ዓለም እንከተላለን አያሉ ቅስቀሳ በማድረግ የየሀዘባቸውን አመለካከት ለመሳብ ይታገላሉ። ርዕዮተ-ዓለምን ሸፋን አድርገው የሚታገሉ ድርጅቶች ወይም ፓርቲዎች ደግሞ ስልጣን ላይ በሚወጡበት ጊዜ እንዳሉትና ሀዘባቸው እንደተመኘው ቃል-ኪዳን የገቡትን መሰረተ-ሀሳብ ተግባር ላይ በማዋል ነጻነት ሲያጎናጽፉት አይታይም። በዚህም ምክንያት የተነሳ በብዙ አገሮች የሚደረጉ ትግሎች ጥቂት ካሉት ነን የሚሉና ርዕዮተ-ዓለምን ተገን በማድረግ የራሳቸውን ስሜትና ፍላጎት ተግባራዊ ለማድረግና በስልጣን ላይ ሆነው ሀገ-መንግስቶቻቸውን በመጸረር ሀዘባቸውን እንደፈለጉ የሚበውዙበት ሁኔታ እየተፈጠረ ለመሆኑ በዕድሜያችን የተከታተልነውና በየቀኑ በዐይናችን ስር የሚተላለፍ ሀቅ ነው። ስለዚህም በዓለም አቀፍ ደረጃም ሆነ በአገራችን ምድር የሚካሄደው ትግል የፈለገውን የርዕዮተ-ዓለም ሸፋን ይከናወኑ ጥቂት ምሁራን ነን ፣ ሁሉንም ነገር እናውቃለን ከሚሉት አስተሳሰብና ከነሱ ጥቅም አልፎ ሊሄድ የሚችል አይደለም ፤ አይሆንምም።

ይህ ጸሀፊ የነጻ ገበያን በሚመለከትና በአገራችን ምድር ተግባራዊ የሆነውንና አገዛዙ የሚመራበትን የኢኮኖሚ ፖሊሲ ትክክል ነው ብሎ በሚያምንበት መልክ እየተነተነ ለማቅረብ ሞክሯል። እስከዛሬ ድረስ ግን የአጻጻፍ ስልቱንና አተናተኔን በሚመለከት ትክክል አይደለም ብሎ አንድም ቦታ ላይ ትችት የሰጠ የለም። በአገራችን ያለው ትልቁ ችግር አንድ ሀብረተሰቡን የሚመለከት ጥያቄ በሚነሳበት ጊዜ በዚያ ዙሪያ ውይይቱ መልክ እስኪይዘና በዚህ መልክ ችግሩን መፍታት ይቻላል ብሎ ለመታገል ክርክር ስለማይደረግ

እኔም ሆንኩ ሌላው በመሰለው መልክ ሃሳቡን ይሰነዘራል። ጥራት ያለው ትግል ከማካሄድና የህብረተሰቡን አስተሳሰብ በቀና መንፈስ ከመቅረጽ ይልቅ ውዥንብር በመንዛት የህዝብ ዕውነተኛ ነጻነት ለዝንተ-ዓለም ተንጠልጥሎ እንዲቀር ይደረጋል። በተለይም ጮሌዎችና መፈክርን እያነሱ ህዝብን የሚያደነቁሩ በቀላሉ ተቀባይነትን በሚያገኙበት በኛ ህብረተሰብ ውስጥ በሃሳብ ዙሪያ የሚደረግ ትግል ተደማጭነት አይኖረውም። እልክ በሚያሰጨርስና ራስ ምታት የሚያሰዝ፤ እንዲያም ሲል ወደ ስም ማጥፋት ዘመቻ የተደረሰበት ከአስራ አምስት ዐመታት በላይ በማያቋርጥ የተሳተፍኩበት ትግል የሚያረጋግጠው ብዙዎቻችን ጥራት ላለው አስተሳሰብ ዝግጁ እንዳልሆንና ፤ ስልጣን ለመያዝ ብቻ ትግል የምናደርግ ነው የሚመስለው። በዚህ ዐይነቱ የትግል ዘዴ ስልጣን ለመያዝ ቢቻል እንኳ በምንም ዐይነት ህዝባችንን ስልጣኔ ለማጎናጸፍ እንደማይቻል ከምንግዜውም በላይ ለመገንዘብ የቻልኩበት ሁኔታ በጭንቅላቱ ውስጥ ተቀርጿል። ማንኛውም ኢትዮጵያዊ የፖለቲካ ድርጅት ወይም ፓርቲ ዛሬ እንደዚሁ ይህንን ነው ለኢትዮጵያ ህዝቦች የምመኘውና ተግባራዊ ለማድረግ የምታገለው ብሎ ህዝብን ለማሳመን ይረገጥ ይሆናል። የሚፈተነው ግን እስካሁን የታገለለትን መርህ ተግባራዊ ለማድረግ ሲችልና የህዝብን የዳቦና የዲሞክራሲ እንዲያም ሲል የአገር ግንባታን ጥያቄ ሲመልስ ወይም መሰመር ሲያሰዝ ብቻ ነው።

የሃሳብ ጥራት አስፈላጊነት!

እንዳንድ ጊዜ ሲያመን ሀኪም ቤት ወይም ሀኪም ጋ እንሄዳለን። ሀኪም ቤት ስንሄድ ለበሽታችን ፍቱን መድሃኒት ለማግኘትና ድንን በሙሉ ጤና ስራችንን ለመስራት በመመኘት ነው። ወደ ሃኪም ቤትም የምንሄደው ራሳችንን ለማከም ዕውቀት ስለሌንና የበሽታችንን መንስዔ ለማወቅና መፍትሄ ለማግኘት ነው። በዚህም በሃኪሙ ላይ ሙሉ ዕምነት አለን ማለት ነው። በሌላ ወገን ደግሞ ሃኪሙ በበሽታችንን ሊፈውስ የሚችል መድሃኒት የሚያዘልን በሱ የመመርመር ችሎታ ብቻ ሳይሆን እኛም ስንተባበረው ነው። ለሚጠይቀን ጥያቄ ሁሉ ተባባሪ ስንሆንና የህይወታችንና የአኗኗራችንን ታሪክ በትክክል ዘርዘረን ከነገርነው ተቀራራቢ መድሃኒት ሊያዘልን ይችላል። አንድ ሃኪም የተማረና የሰለጠነ እንደ መሆኑ መጠንና በመሃል ቃል-ኪዳን የገባውም ነገር ስላለ ታማሚውን ሊረዳ የሚችለው ይህንን መሰረተ-ሃሳብ የተከተለ እንደሆነ ብቻ ነው። በሌላ አነጋገር በዘዴ ወይም በተማረው ስልት ብቻ ሲሰራና የታማሚውን ችግር ለመረዳት የሚያስችል ልዩ ችሎታ ሲኖረው ከበሽታው የሚፈውሰውን መድሃኒት ሊያዘልት ይችላል። ጠለቅ ወዳለ ሀተታ ሳልገባ ይህ አገላለጽ ለሳሁት የክርክር መነሻ እንደ መተንተኛ ዘዴ ሆኖ ሊያገለግል ይችላል።

እኛም በትግል ዓለም ውስጥ የተሰማራንና በተለይም ደግሞ በዚህም በዚያም ድምጻችንን የምናሰማና ተቀባይነት እንዲኖረን የምንጥር አንድ የአስራር ስልትና ፍልስፍናን በመከተል ብቻ ነው። እንደንም ሁኔታ ትክክል ይሁን አይሁን ለመተንተን የምንጥረው የምናምንበትን ፍልስፍና ወይም በትምህርት ገበታ ላይ የቀሰምነውን ዕውቀት በመመርኮዝ ነው። አጻጻፋችንና አተናተናችን ደግሞ ፤ ይህ ነው የምናምንበት የትግል ስልትና ፍልስፍና ብለን እሱን ተመርኩዘን የማንጽፍ ከሆነ ህዝብን ማደናበር ብቻ ሳይሆን ትልቅ የታሪክ ወንጀልም እንሰራለን ማለት ነው። ዝም ብሎ ለመታገል የሚደረግ ትግል የለም። በሌላ ወገን ደግሞ አንድ ነገር በጥቁርና በነጭ እንደሚገለጽ መተንተን እንደማይቻል ይህ ጸሀፊ ያውቃል። የዚህ ዐይነቱ የአጻጻፍ ስልት ለክርክር የማያመች ብቻ ሳይሆን ወደ አክራሪነት በማምራት ችግር ፈቺ ከመሆን ይልቅ የሰዎችን አስተሳሰብ በማዘበራረቅ ህብረተሰብአዊ ችግር እንዳይፈታ እንቅፋት ይሆናል። ለዚህም ይህ ጸሀፊ በተለይም አንዳንድ የግንባር ቀደምትነትን ሚና በያዙ የኢትዮጵያ የፖለቲካ ፓርቲዎችም ሆነ ድርጅቶች የሚታተመውንና የሚነገረውን እስከዚህም ከሳይንስና ከፍልስፍና ጋር በጥብቅ ያልተያያዘውን የአጻጻፍ ስልትና የትግል ዘዴ ህብረተሰብአዊ ችግሮችን ለመፍታት የማያመች የአስራር ስልት ነው ብሎ ያምናል። ያለፉትን የሃያ ዐመታት ጽሁፎች እያገለበጥን ብንመለከትና ትግሉም እስከዛሬ ሊንዛዛና የህብረተሰብአችንም ችግር መፍትሄ ሊያገኝ ያልቻለበት ዋናው ምክንያት ትግላችንና የምናስተጋባው መፈክር ከተጨባጩ የአገራችን ሁኔታና የፖለቲካ አወቃቀር ፤ እንዲሁም ደግሞ የውጭው ዓለም የሚያደርግብንን ጨና በሚገባ ያገናዘበና ሊተንትንም የተዘጋጀ እንዳለሆነ ማረጋገጥ ይቻላል። ይህ ተጨባጭ ሁኔታዎችን በትክክል ለማንበብ ያለመቻል ወይም ደግሞ ራስ በመሰለ መልክ ለመተርጎም መሞከር የኛ ችግር ብቻ አይደለም። ፍልስፍናና ሳይንስ እንደ ተጨባጭ ሁኔታዎች መተንተኛና የሰዎች የአስተሳሰብ ስልት ማወቂያ መሳሪያዎች ሆነው ቀስ በቀስ ተቀባይነትን ካገኙበት ጊዜ ጀምሮ ያለ ፤ በተለይም አንድን ተጨባጭ ሁኔታና የፖለቲካ ተዋናዮችን ባህርይና የመንግስትን አወቃቀር

ለማወቅ ምሁራንን ሰያጨቃጭቅ የነበረ አስቸጋሪ የትግል ስልት ጉዳይ ነው። በሌላ አነጋገር የፍቅር ደብዳቤና ተራ የልቦ-ወለድ አጻጻፍ ካልሆነ በስተቀር በአንድ ህብረተሰብ ውስጥ ፖለቲካዊ ፣ ኢኮኖሚያዊ ፣ ህብረተሰብአዊና የህሊና ቀውስ ችግር አፍጦ አግጦ በሚታይበት ጊዜ ሁኔታውን ለመግለጽ ፈለስፋዎች ወይም ምሁሮች ትክክል ነው ብለው የተቀበሉትን ስልት ብቻ በመከተል የህብረተሰብአቸውን የችግር ምንጭ ለመረዳትና መፍትሄ ለመስጠት ጥረት ያደርጋሉ። በአቋማቸው ጸንተው በመቆም ተቀባይነት እንዲኖረው ለማሳመን ይሞክራሉ። በዚህም ምክንያት የሚያምኑበትንና የሚከተሉትን ወደ ውጭ በማውጣት ሳይውዱ በግድ ውይይታቸው በሃሰብ ዙሪያ እንዲያተኩር በማድረግ ተከታዮችን ለማፍራትና ቀስ በቀስም የህብረተሰቦቻቸውን ችግር መፍቻ ለማድረግ ይታገላሉ። የኛው ግን ከዚህ ለየት ይላል።

ለምሳሌ የዛሬ ሶስት ሺህ ዐመት ትግል ሲጀመር በጊዜው የነበረውን ህብረተሰብአዊ ችግር ለመረዳት ጥያቄ ያቀርቡ የነበሩ ፈለስፋዎች የችግሩን ምንጭ ለመረዳት ይጨነቁበት የነበረው የትግል ዘዴ እንዲያው በደፈናው ትግሉ በጨቋኞችና በተጨቋኞች መሀከል ያለ ችግር ነው ብለው በጥቁርና በነጭ በመሳል ሳይሆን ፣ በተለይም በስልጣን ላይ ያሉትን መሪዎች ባህርይ ለመረዳትና ፣ ምንስ ነገር ነው ወደ ጭካኔነት የሚያመራቸው ? ብለው ጥያቄ በማቅረብና መልስ ለማግኘት ጥረት በማድረግ ነው። ይህ ችግሩን ለመረዳት መጣሪያ ዘዴ ምናልባት ለብዙዎቻችን የቅንጦትና የጥቂት ምሁሮች መዘለበጃያ መንገድ መስሎ ሊታየን ይችላል ሆኖል። ደግሜ ደጋግሜ ለማሳየት እንደሞከርኩት ፣ የዛሬውን የአገራችንን የተወሳሰበ ሁኔታም ሆነ የአገዛዙን የፖለቲካ ስሌት ድሮ እንደምንለው ዐይነት በጨቋኝና በተጨቋኝ መሀከል በመክፈል የችግሩን መንስኤና ባህርይ ልንተነትን አንችልም። ከዚህም ስንገሳ ትግሉ ለአብዮታዊ ዲሞክራሲና ለሊበራል ዲሞክራሲ ፕሮግራሞችና እነዚህን ተግባራዊ ለማድረግ በሚጥሩ መሀከል የሚደረግ አይደለም። የአገራችንን ተጨባጭ የማቴሪያል ሁኔታና የፖለቲካ አወቃቀርም ሆነ የገዢውን ባህርይ በቀላሉ እንደዚህ በመግለጽ ችግሩን ልንረዳና መፍትሄ ለመስጠት አንችልም። ስለዚህም የዛሬ ሶስት ሺህ ዐመት የፈለቀው አስተሳሰብን ለማጥራትና አንድን ሁኔታ ለመረዳት የተደረሰበት የትግል ዘዴና አስከ አስራ ሰባተኛው ክፍለ-ዘመንም የዘለቀውና ሲያከራክርም የቆየበት ምክንያትና ዛሬም አፍጦ አግጦ ያለው ችግር አንድን ሁኔታ ለመረዳት በቀጥታ ከምናያቸው ነገሮች ባሻገር አልፎ ለመመርመር ጥረት ማድረግ እንዳለብን ነው። አንድ ህብረተሰብ ራሱን እንዲያውቅና ዕውነተኛውን ስልጣኔ መስርቶ በመፈቃቀር ይኖር ዘንድ የችግሩን ምንጭ በፍልስፍናና በሳይንስ መነጻጸር መመርመርና መረዳት ያስፈልጋል። ጦርነትና ረሃብ እንዲሁም ደግሞ ድህነት ለአንዴም ለመጨረሻም ጊዜ እንዲወገዱና እንዲወድሙ ችግሩን የምንመረምርበት ዘዴ ትክክለኛውን መልስ ይስጠን አይስጠን እየደጋገምን መጠየቅ አለብን። ቶሎ ብለን አንድ አቋም በመያዝና ወደ ግብዝነት ማምራት ችግሩ እንዲወሳሰብ ከማድረግ ይልቅ ህዝብ የሚፈልገውን ስልጣኔ ልናመጣለት በፍጹም አንችልም። ለዚህም ነው በዚያን ጊዜ የተጀመረው ትግል እንዲያው በስልጣን ላይ የነበሩትን ገዢዎች ብቻ በማሰውገድ ችግሩ ሊፈታ እንደማይችል የተደረሰበት መደምደሚያ። ስለዚህም ይነሳና ያከራክር የነበረው ጥያቄ ምንድነው በስልጣን ያሉ ገዢዎችን አረመኔ እንዲሆኑ የሚገፋፋቸው? ለምንስ ነው ህብረተሰብአቸውን ለማተረግመስና በዘለዓለማዊ ስቃይ ውስጥ እንዲኖር የሚያደርጉት? ለምንስ ሁል ጊዜ ወደ ጦርነት ያመራሉ? ለህቦቻቸውስ ማለቅ ምክንያት ይሆናሉ ? የመሳሰሉትን ጥያቄዎች በማንሳት ነው። እንደዚህ ዐይነቱ ጭንቅላትን የሚያስጨንቅ የመመራመሪያ ዘዴ ባይፈጠር ኖሮና ፣ እየመለሰሱ ጥያቄ ባይቀርብና በተከታታይም ትውልድ አተሰፋፋና ጥራት አያገኘ ባይመጣ ኖሮ የሰው ልጅ ዕድል እንደጠጣ ዛፍ ላይ እየዘለሉና ፍሬ እየለቀሙ እንዲሁም ደግሞ እንደቀበሮ ጉድጓድ እየማሱ መኖር በሆነ ነበር። የሰው ልጅ ግን የማሰብ ኃይል ስላለውና መሳሪያዎችንም ፈጣሪ በመሆኑ ዛሬ የምናያትን ዓለም ለመመስረት ችሏል።

ይህንን መሰረት በማድረግ ትንተና ለመስጠት ስሞከር ሶስት መሰረታዊ ጥቂያዎች ከፊት ድቅን ይላሉ። አንደኛው ፣ አንድ ተጨባጭ ሁኔታ የሰዎችን የኑሮአቸውንና የአስተሳሰባቸውን ሁኔታ ሊውስን ይችላል ወይ ? ወይስ ሰዎች በማሰብ ኃይላቸው የኑሮአቸውን ሁኔታ ሊለውጡ ይችላሉ ወይ? መለወጥስ ካልቻሉ የሚያግዳቸው ነገር ምንድን ነው? የሚሉ ጥያቄዎች ይነሳሉ ። በመጀመሪያዎቹ በሁለቱ ጥያቄዎች መሀከል ተደጋጋፊነትና አንዱ በአንዱ ላይ ተፅዕኖ እንደሚኖረው በጥናት የተደረሰበት ነው። በአንድ በኩል ሰዎች በማሰብ ኃይላቸው የሚኖሩበትን ሁኔታ ሊለውጡ ይችላሉ። በሌላ ወገን ደግሞ በተጨባጭ ሁኔታና በባህል ስለሚታሰሩ ወይም ስለሚታገዱ የሚኖሩበትን አስቸጋሪ ሁኔታ በትክክል ማየት እንዳይችሉ ይገደዳሉ። ሁኔታውንም ሊለውጡ አይችሉም። በዚህ ላይ ደግሞ አሁን በምንኖርበት ዓለም ውስጥ ከፍተኛ የአስተሳሰብ ውዥንብር ስለሚነዛና ዕውቀት የሚባለው ነገር በተለያዩ መልክ ስለሚተረጎም እንደኔ ያለ ጭንቅላቱ የተጋረደ ምስኪን

ፍጡር የጮሌ ምሁራን ሰለባ ይሆናል። ዕውነቱን ከውሸቱ ለመለየት ይሳነውና አንድ ቀን ያልፍልኛል እያለ በመጠባበቅ ወደ ዘለዓማዊ ዐለም ይሄዳል። ብዙ ሃይማኖቶች ፣ ርዕዮተ-ዓለሞችና የተለያዩ ሰውቀቶች በተስፋፋብ ግለሰብ ውስጥ ምስኪን የዓለም ህዝብ ፍዳ እንዲያይ ይደረጋል ማለት ነው። ለዚህ ነው የዛሬ ሶስት ሺህ ዐመት የጭንቅላት ትግል ሲጀመር ዕውነተኛውን መንገድ ለመፈለግና ሀቀኛውን መንገድ ለማሳሳትና የሰዎችን ስቃይ ለማራዘም ትግሉ መጣጣፍ የተጀመረው። ስለዚህም ከዚያን ጊዜ ጀምሮ እስከዛሬ ድረስ የሚካሄደው ትግል ሁሉም በየፊናው ተከታይ ለማፍራትና አስተሳሰቡን እንዲያስፋፋለት ያልተቆጠበ ትግል በማድረግ ነው። ከዚያ በኋላ የፈለቁት የርዕዮተ-ዓለም ውዥን-በሮች ሁሉ የሰውን ጭንቅላት ለማሳሳት የሚደረጉ ወይም ደግሞ እንደ ዕምነት ተወስደው ትግል የሚደረግባቸው ዘዴዎች ናቸው። ይህ ደግሞ ህብረተሰብ ውስብብሰብ እየሆነ ሲመጣና ፣ በተለይም በሀብት ክፍፍልና ክምችት ዙሪያ ግልጽ አሰላለፍ ሲታይ ጥያቄው የርዕዮተ-ዓለም ትግል እየሆነ መምጣት ቻለ። በሌላ ወገን ደግሞ ዕውነተኛ ህዝባዊ የነጻነት ትግልና ትክክለኛው የፍልስፍና ጥያቄ አነሳስ ተነጣጥለው ሊሄዱ የማይችሉ ብቻ ሳይሆኑ አንድ ህብረተሰብ የኑሮን ትርጉም ሊረዳ የሚችለው ራሱን መጠየቅ ሲችልና በማቴሪያልና በመንፈሳዊ መሀከል ሚዛናዊ አኗኗር ሲመሰርት ብቻ ነው። የነጻነት ጥያቄ የፍልስፍና ጥያቄ አይደለም የሚለው ኢ-ሳይንሳዊ አቀራረብ ፍልስፍናና ዕውቀት ፣ እንዲሁም ደግሞ ትክክለኛ ዕውቀት ለዕውነተኛ የህብረተሰብ ዕድገት ያለውን ከፍተኛ አስተዋፅኦ ለመገንዘብ ያለመቻል ነው። ዕውነተኛ ነጻነት ሊገኝ የሚችለው የሰው ልጅ የማሰብ ኃይል ሲዳብር ብቻ ነው። የማሰብ ኃይል መዳበር ደግሞ አንድን ሰው በፍላጎቱ ላይ የበላይነት እንዲኖረው ሲረዳው ፣ በዚያው መጠንም የተፈጥሮን ህግ ሊረዳ ይችላል። በሰው ልጅና በተፈጥሮ መሀከል መደጋገፍ እንዳለና እስከየትም ድረስ ብቻ በመሄድ የተፈጥሮን ሀብት መጠቀም እንደሚችል ይገነዘባል። ባጭሩ ነጻነት በመናገርና በመጻፍ እንዲሁም ደግሞ በሰላማዊ ሰልፍ ብቻ የሚገለጹ ጉዳይ አይደለም። ነጻነትን ከፍልስፍና ነጥሎ ማየት አደገኛነቱ አንድ ህዝብ የስልጣኔ ትርጉም ሁለንታዊ በሆነ መልክ እንዳይገነዘብና ጥበብ ያለው ኑሮ እንዳይመሰርት ያግደዋል። ምኞቱ ልዝነተ-ዓለም ተንጠልጥሎ እንዲቀር በማድረግ ህብረተሰብአዊ ትርምስ እንዲፈጠርና የውጭ ኃይሎች መጥተው እንዲፈኩቱበት ይጋብዛል።

ወደ ተነሳሽነት ጥያቄ ላምራ። ሁል ጊዜ በፈላስፋዎችም ሆነ በህሊና-ሳይንስ ተመራማሪዎች የሚነሳው ጥያቄ ለመሆኑ ድርጊታችን ከአስተሳሰባችን ውጭ ነው ወይ? ወይስ ድርጊታችን ሁሉ በአስተሳሰባችን ነው ሊወሰን የሚችለው? በፈላስፋዎችም ሆነ በህሊና ሳይንስም ሆነ በባህል ተመራማሪዎች የተደረሰበት መደምደሚያ ማንኛውም ሰው የሚፈጽማቸው ድርጊቶች በአእምሮው እንደሚወሰኑ ነው። ከትውልድ ትውልድ ሲተላለፍ የመጣ ባህልና ዕውቀት እንዲሁም ደግሞ አስተዳደግ በሰው ልጅ የማሰብ ኃይል ላይ ተፅእኖ ይኖራቸዋል። ፍሮይድ ደግሞ የሰዎች አእምሮ በሶስት ክፍሎች እንደተከፈለና ፣ በተለይም በሁለቱ ክፍሎች መሀከል የሚደረገው ትግል የአንድን ሰው አረመኔያዊ መሆን ወይም አለመሆን ሊወስን እንደሚችል ያስተምራል። በፍሮይድ አባባል የማንኛውም ሰው አእምሮ ፣ 1ኛ) ማንኛውንም ነገር በሚያስብና ወደ ጭካኔና የራሱን ጥቅም ብቻ በማሳደድ ላይ ያተኮረ ሲሆን ፣ 2ኛው) ደግሞ በአንድ ህብረተሰብ ውስጥ በሚኖር ኖርም ወይም ባህልና የአኗኗር ስልት የሚገዛ ነው። አስተሳሰቡ በህብረተሰቡ ውስጥ ባለውና በተለመደው የአኗኗር ስልትና ባህል ይቀረጻል። ህብረተሰቡ ማየት የማይፈልገውን እንዳያደርግ ይቆጠባል። በሌላ ወገን ደግሞ ህብረተሰብ እየተወሳሰበ ሲመጣና አንድም ሰው ካደገበት አካባቢ እየራቀ ሲሄድ የነጻነት ስሜት ስለሚሰማው የፈለገውን ማድረግ የሚችል ይመስለዋል። 3ኛው) ደግሞ ዕቅድንና ውሳኔን የሚሰጥ ክፍል ሲሆን በሁለቱ በመጀመሪያዎቹ መሀከል የሚደረገውን የማያቋርጥ ትግል ሚዛናዊ ለማድረግ ትግል ያደርጋል። ይህ የፍሮይድ አባባል ትክክል ብቻ ሳይሆን ከነጥሎችን ፍልስፍና ጋር በቀጥታ የሚያያዝ ነው። በጥላቶንና የሱን ፈለግ ይዘው በተነሱ ምሁራን አስተሳሰብ የሰው ልጅ ችግር የማሰብ ኃይል ችግር ነው። ራሱን ለማግኘትና ቀናውን መንገድ ለመያዝ በዘለዓለም ትግል ውስጥ የሚኖር እንደሆነ አስካሁን ድረስ ያለው የሰው ልጅ ታሪክ ያረጋግጣል። ጥላቶን ልክ እንደ ፍሮይድ አንድ በህብረተሰብ ውስጥ የተለመደ ባህልና የአኗኗር ስልት የሰውን ልጅ አስተሳሰብ ሊቀርጹ እንደሚችሉ ያስተምራል። ጥላቶን ፣ የሰው ልጅ ጭንቅላት በመጥፎ በጥሩ መልክ የተከፈለ ነው ብሎ ሲናገር ፣ የሚደረገውም ትግል ጥሩው ክፍል አይሎ እንዲወጣ በዕውነተኛ ዕውቀት መቅረጽ እንደሚያስፈልግ ያስተምራል። በሌላ ወገን ደግሞ አንድን ጭንቅላቱ ተጣሞ የተፈጠረን ወይም በሁኔታዎች የተበላሸን አእምሮ ማነጽ አስቸጋሪ ነው። ጥሩ ነገር እየመለሰሱ ቢያስተምሩትም ጭንቅላት ውስጥ አንድ የተቀረጸ መጥፎ ነገር ስላለ በአንድ ወቅት ቀና መስሎ በሌላ ወቅት ደግሞ ነገረ-ዓለሙን ረስቶ ሰይጣን የሚሆን አለ። በዚህም ምክንያት በተለይም አንድ ዕድሜ ላይ ከደረሱ በኋላ የሰዎችን አእምሮ ማነጽ ያስቸግራል። በተለይም ማስተማርና አዕምሮአቸውን ማነጽ

የሚያስቸግረው ተማርን የሚሉ ሰዎችን ነው። ምክንያቱም አንድ ጊዜ በጭንቅላታቸው ውስጥ የተቀረጸ አሳሳች አስተሳሰብ ስለሌለና እሱ ብቻ ነው ትክክል ብለው ስለሚያምኑ በዚያ የተበላሻ አሳሳች ዕውቀት ህዝብ ሲሰቃይና ኑሮው ሲመሰቃቀል በፍጹም ሊገባቸው አይችልም። በትክክለኛ ዕውቀትና በቀና መንፈስ መሀከል ያለውን ዲያሌክቲካዊ ግንኙነት ስለማይገነዘቡ በራሳቸው ዓለም በመጠመድ ህዝብን ያሳስታሉ። ከመን ሴንሰንና ሎጂክን የሀብረተሰብ ችግር መገንዘቢያና መፍቻ መሳሪያዎች አድርገው ለመጠቀም ሙከራ አያደርጉም። በዚህም ምክንያት ነው በዓለም ላይ በርዕዮተ-ዓለም ሽፋን ስር የሚካሄዱት ትግሎች የሰውን አስተሳሰብ የሚሸፍኑትና የሰውን ልጅ የነጻነት ጥም ፍላጎት የሚያራዝሙት።

ከዚህ ስንሳ አንድ አስተሳሰብ በተለይም በጥሩ አናጋገር ወይም ደግሞ በግሩም የአጻጻፍ ስልት ሊሸፈን የሚችልበት ሁኔታ ይኖራል። በተለይም ፕላቶን ሶፊስቶችን ይታገል የነበረው በሪሂቶሪክ ወይም በአነጋገር ስልት ጎበዞች ስለነበሩ የሚያዳምጣቸውን ህዝብ የማሳሳት ኃይላቸው ከፍ ያለ ነበር። ይዘት ሳይሆን ቋንቋ ወይም የአጻጻፍ ስልት እንደመመዘኛ በሆነበት ዓለም ውስጥና ሶንቦ የሚመሳሰሉ ቃላት በሚወረወሩበት ሁኔታ ውስጥ ማንኛውም ሰው የሚሰጠው አትኩሮ የጽሁፉን የአሰራር ስልትና ይዘት በመመርመር ለመመዘን ሳይሆን በስታይሉ ወይም በቋንቋው አጣጣል በመማሪክ ብቻ ነው። ከዚህ ጭንቀት ለመውጣት አንድ ሰው የጻፈውን ጽሁፍ እየደጋገሙ ማንበብ ብቻ ሳይሆን ጽሁፉ ጥያቄን ሊያስነሳ የሚችል ነው ወይ? ብሎ እየደጋገሙ ጥያቄ በማቅረብና መልስ ለማግኘት ጥረት የተደረገ እንደሆነ ለአንድ ችግር መፍትሄ ማግኘት ይቻላል። ከላይ እንዳልኩት የቅንጦት ሳይሆን ለሀብረተሰብነትን ጥያቄና ችግር መልስ መስጠት አለብን ብለን ከተነሳን የግዴታ መከተል የሚኖርብን የትግል ፈላጊ ነው። ካለበለዚያ በአለፉት አርባ ዓመት ፣ በተለይም ደግሞ ባለፈው ሃያ ዓመት እንደተደረገው ዐይነት ትግል ውሃ ቢወቅጡት... እንደሚሉት አነጋገር ይሆናል። በተጨማሪም እየመለሱ ጥያቄ ማቅረብ ሀቀኛውን ከአታላዩ ለመለየት ያመቻል።

ወደ አገራችን ተጨባጭ ሁኔታ ስንመጣ ባለፉት ሃያ ዓመታት ወያኔን ለማጋለጥና ለመታገል ብዙዎቹ የተጠቀሙበት ጽንሰ-ሃሳብ መነሻው ይገባኛል። በአንድ በኩል በአገራችን ምድር በኡብዮትና በሶሻሊዝም ስም ብዙ ግፍና ወንጀል ተፈጽሟል። አንዳንድ ጥሩ ነገሮችም ቢሰሩም በግፍ በተሰራው ድርጊት ስለተሸፈኑ ሰው ሁሉ የሚታየው ግፉን ነገር እንጂ ጥሩውን ሁኔታ አይደለም። በሌላ ወገን ደግሞ አንዳንዶች የዛሬውን የአገዛዙን አረመኔ የተሞላበትን ስልትና የተተራመሰ ሁኔታ በየዋህነት ብቻ በመመልከት የሚፈጽማቸውን ማንኛውንም የብልግናና አገርን የሚጎዱ ጉዳዮች በሙሉ ከኡብዮትና ከሶሻሊዝም ጋር ሊያያይዙ ይሞክራሉ። በእንደዚህ ዐይነቱ አሳሳች አቀራረብና ቅስቀሳ የምናምን ከሆነ በክርስትናና በእስላም ሃይማኖት ስም መዐት ወንጀሎች ተፈጽመዋል። ዛሬም እየተፈጸሙ ነው። በዚህ መልክ ዕውነተኛ ምሁራዊ ዕውቀት ባልተሰፋ-ፋበትና ማንም እየተነሳ ያዙኝ ልቀቁኝ በሚልበት አገር ውስጥ ደግሞ ህዝብን ለማሳሳትና ዕውነቱን ከውሸቱ እንዳይለይ ማድረግ ይቻላል። አንድን ህዝብ ማፍዘዝ ይቻላል። ይህ ዐይነቱ ህዝብ አሳሳች የትግል ዘዴ ደግሞ እዚያው በዚያው በነጻ ገበያ ስም ብዙ ወንጀል እየተሰራና ራሳቸውም ታጋይ ነን ባዮች የወያኔ የነጻ ገበያ ስልት ተጠቃሚ በሆኑበት አገር ውስጥ ነው። ሌባው ከሰረቀ በኋላ ሌባ ሌባ እያሉ ሲከታተሉት ፣ እሱም ሌባ ሌባ በማለት ላለመያዝ ህዝብን እንደሚያሳስተው ዐይነት ሁኔታ ውስጥ በአገራችን ምድር እየተካሄደ ነው ማለት ነው። የሌባ ዐይነ ደረቅ... እንዲሉ! ከዚህ ስንሳ ፣ ከዚህ አስቸጋሪና ውስብስብ ሁኔታ ውስጥ ለመውጣት እስቲ አብዮታዊ ዲሞክራሲና ሊበራል ዲሞክራሲ የሚሉትን ከአገራችን ተጨባጭ ሁኔታ ጋር በማገናኘት እንወያይባቸው።

ወያኔ አብዮታዊ ዲሞክራት ወይስ ሌላ !

በሀብረተሰብ ሳይንስ ምሁሮች ፣ በፈላስፎችና በታሪክ ተመራማሪዎች አንድ የተደረሰበት መግባቢያ አንድን ሀብረተሰብ ለመረዳት የቆሙበትን የማቴሪያልና የሚገዙበትን የማሰብ ኃይል ለመመርመር የግዴታ ከየአገሮቹ ሁኔታ መነሳት እንደሚያስፈልግ ነው። በሌላ አነጋገር ማንኛውም ግለሰብ ወይም ድርጅት ይህን ነኝ ቢልም የመጨረሻ መጨረሻ የሚሰራቸው ስራዎች ፣ አስተሳሰቦችና የጊዜ አጠቃቀሞች በእዚያው ተወልዶ ባደገበትና እንደባህል ከሰውነቱ ጋር ባዋሃደው ነው ሊወሰን የሚችለው። በሌላ ወገን ግን ባለፉት ስድሳ ዓመታት ተቀባይነትን ያገኘና እኛንም ያሳሳተ የአጻጻፍ ስልትና የአሰራር ሁኔታ አለ።

ይኸውም ከዘርና ከቀለም እንዲሁም ከህብረተሰብ አወቃቀርና ባህል ባሻገር የሰው ልጅ ፍላጎት ሁሉ እንድ ነው ፤ ሁሉም ወደዚያ ነው የሚያመራው የሚለው በኢምፔሪሲስቶች ወይም ዛሬ በግልጽ የሚታወቀው በኒዎ-ሊበራል ርዕዮተ-ዓለም አራማጆች የሚሰበከው ሰበካ ነው። ስለሆነም ዓለም በሁለት የተከፈለች ነበረች። አንደኛው አክሲዮን ፤ ዛሬ ያለን አማራጭ በዚህ ዛሬ ዓለምን በሚያሸከረክረው አንድ ተቀባይነትን ባገኘ የነጻ ገበያ ርዕዮተ-ዓለም መመራት ብቻ ነው የሚል ነው። የዛሬው የወያኔ/ኢህአዴግ አመራር ባረጀው የሶሻሊሽት ርዕዮተ-ዓለም የሚመራና የጠቅላላውን ህዝባችንን አስተሳሰብ በዚህ ለማነጻ የሚታገል ስለሆነ ይህንን ግለሰብአዊ ነጻነትን አፋኝ አገዛዝ ማሳጣትና መታገል ያስፈልጋል የሚል የአገራችንን የተወሳሰበ ሁኔታ በጥቁርና በነጭ በመሳልና በመክፈል የሁኔታዎችን ውስብስብነት ብቻ ሳይሆን የኛንም ምንነት በቅጡ እንዳንረዳና ለነጻነት እንዳንታገል የሚያግድ አደገኛ ጎዞ ነው የተያዘው። የምዕራቡን የሶስት ሺህ ዐመት የህብረተሰብ ታሪክንና በፍልስፍናም ሆነ በርዕዮተ-ዓለም ደረጃ የተካሄደውን ትግል ስንመለከት ነገሮች እንደዚህ በቁንጽል መልክ በጥቁርና በነጭ መሀከል የሚታዩና ሊተነተኑ እንደማይችሉ ነው። ግራ ቢገባኝ ይህ ሶሻሊዝም ወይም ኦብዮት እየተባለ ብዙ ሲሰበክበትና በዛሬው ዓለም የተጠለን ርዕዮተ-ዓለም ምንድነው ብዬ እንዳንድ ጽሁፎችን ሳነብ ፤ የሶሻሊዝም ወይም የኦብዮት ጽንሰ-ሃሳብ አፍላቂዎች ዕውቀት ከምዕራቡ የህብረተሰብ ዕድገት ታሪክ ጋር በጥብቅ የተያያዘ ብቻ ሳይሆን ፤ ምሁራኑ ራሳቸው ከሌላ አንጻር እንደዚሁ የተወሳሰበና የጠለቀ ዕውቀት እንደነበራቸው ነው መገንዘብ የሚቻለው። በተጨማሪም ይህንን አርማ ይዘው ይታገሉ የነበሩ ኃይሎች የተለያዩ አመለካከትና አተረጓጎምም እንደነበራቸው ነው። ለሶሻሊዝም ይታገሉ የነበሩ ኃይሎች ሁሉ አንድ አመለካከት ነበራቸው ብሎ መጻፍም ሆነ ማውራት ትልቅ የታሪክ ወንጀል እንደመሰረት ይቆጠራል። በሌላ ወገን ግን ይህ ቲዎሪ ተግባራዊ የተደረገባቸው አገሮች ባለደጉ ወይም የማቴሪያልና የህሊና አስተሳሰባቸው ገፍቶ ባልሄደበት አገሮች ውስጥ ነው። የአስተሳሰብ ግጭት ባለደገባቸውና ፍልስፍና እንደ ዕውቀት መነሻ ተደርጎ ባልተወሰደባቸው ኋላ-ቀሩ በሚባሉ አገሮች ነው። ከዚህ ስንገሳ የሚቀርበው ጥያቄ የሶሻሊስት ኦብዮት ቲዎሪው በፈለቀበት አገር ቢካሄድ ኖሮ ውጤቱ ምን ይመስል ነበር? የተለየ ነገር ያደርጉ ነበር ወይ? ዲሞክራቶችና የሌላውን ሃሳብ ተቀባይ ይሆኑ ነበር ወይ? በአርግጠኝነት መናገር በፍጹም አይቻልም። በአርግጠኝነት መናገር የሚቻለው ግን በስታሊን አገዛዝ የተፈጸመው አስቃቂ ድርጊትና የወሬ ወሬ የሰማነውና ከሁለተኛው ዓለም ጦርነት በኋላ ዓለም ላይ ለሁለት መክፈል የነገሮችን ሂደት እጅግ በጠባቡ እንደንመለከት አስገድዶናል። የምዕራቡ ካፒታሊዝም የሰራውን ወንጀል ለመሸፈን በሚነዛው ፕሮፓጋንዳ ተጠምደን የህብረተሰቦችን አስቸጋሪ የዕድገት ጉዞና ሁኔታ ለአንድ ደቂቃ እንኳ ቆም በማለት እራሳችንን እንዳንጠይቅ ተገደናል። ይህ ዐይነቱ ጭፍን አመለካከት ደግሞ እኛ አንድ ቀን በአንዳች አጋጣሚ ስልጣን ብንይዝ እንኳ በሌላ መልክ የታሪክን ሂደትና የህብረተሰብን አገልግብ ከማጣመም በፍጹም ልናመልጥ አንችልም። ምክንያቱም ታሪክንና የህብረተሰብን የዕድገት ሁኔታ ሳያገናዝቡ ተግባራዊ የሚሆኑ ፖሊሲዎች በሙሉ ወደ ጥፋትና ህብረተሰብአዊ መዘበራረቅ ስለሚያመሩ ነው።

ወደ አገራችን ስንመጣ ያለው ችግርም የኛን ህብረተሰብ አወቃቀርና በየብሄረ-ሰቡ ውስጥ ያለውን የተለያዩ አስተሳሰብ ለመገምገምና ከዚያ ተነስተን የፖለቲካ ተወናይ ነን ባዮችን ባህርይና ተግባር ለመረዳት ያለመቻል ነው። ይህ የሚያረጋግጠው ፤ እንደ ምዕራቡ ምሁራን -ከኒዎ-ሊበራል ውጭ ያሉ- ነገሮችን ከሁሉም አንጻር ለመመርመር ገቱ እንደሌለን ነው። የሚታየን ውጤቱና ቶሎ ቶሎ ብሎ አንድ ነገር ላይ ለመድረስ ነው። ስለሆነም ነገሮችን እኛ በምንፈልጋቸውና የዓለምን ህዝብ ባደነቆረው ፕሮፓጋንዳ በመጠመድ የዛሬውን ሁኔታ ይህንን ይመስላል ብለን አንዳች መደምደሚያ ላይ እንደንደረስ ተገደናል። በሌላ ወገን ግን በፖለቲካ ዐለም ውስጥ ባልተሳተፈውና በአብዛኛው ህዝባችን ይህ ዐይነት አስተሳሰብ ቢሰፍን በፍጹም አይደንቀኝም። ምክንያቱም በኦብዮት ፈንታ ደም ሲፈስ ሲያይ ፤ አገር በመገንባት ፈንታ ህብረተሰብአዊ ምስቅልቅልና አርስ በርስ መነታኮር ሲመለከት ፤ ልጆቹና ዘመድ አዝማዶቹ ሰውር ሲሉበት ... ወዘተ. የሚጠይቀው ጥያቄ ሶሻሊዝምና ኦብዮት ማለት ይህ ነው ወይ? ብሎ ነው። እኔም እንደ የዋሁ ህዝባችን እንደዚህ ዐይነት ህብረተሰብን ደም የሚያቃባና አገርን የሚያፈራርስ ርዕዮተ-ዓለም በአፍንጫይ ይውጣ አለለሁ። ፍቅርንና ሰላምን አስፍኖ ለአገር ግንባታ የማይጋብዝ ርዕዮተ-ዓለምን ማየት አልፈልግም አለለሁ። ጉዳዩ በእኔና በየዋሁ ህዝባችን ዘንድ እንደዚህ በቀላሉ የሚታይ ቢሆንም ከበስተጀርባው ያለውን ችግር ስንመለከት ልንገነዘበውና ልንረዳ የማንችለው ነገር እንዳለ ማንበብ ይቻላል። የብዙዎቻችንም ችግር ይህንን ከአፍንጫ ርቆ በመሄድ በአገራችን ውስጥ የሰፈነውን የባህል ትርምስና የህሊና አወቃቀር ለመመርመር ያለመቻል ነው። በተጨማሪም ለምን ተማርኩ በሚለው ፤ ወታደራዊ ጨምሮ እንደዚህ ዐይነቱ ጭካኔ በአገራችን ምድር ሊከሰት ቻለ? ብሎ ለመጠየቅ አለመቃጠት የነገሩን ሂደት በቁንጽል እንደንመለከተው አስገድዶናል።

በመሰረቱ አብዮት ማለት መሰረታዊ ለውጥ ለማምጣት መታገል ማለት ነው። በአንዳች ዐይነት መልክ ከአንድ ወደ ኋላ-ቀር ሁኔታ ወደ ተሻሻለ ሁኔታ ለመሸጋገር መሞከር ነው። በሌላ ወገን ደግሞ መጀመሪያ እንደዚያ የሚወደስለትና በናፍቆት የሚጠባበቁት ነገር ወደ ተግባር ሲመነዘር መዘዝ ይዞ ይመጣል። ወደ ደም መፋሰስ ያመራል። ይህ ዐይነቱ ሂደት የተፈጥሮን የሀብት ሰብሰብ ሰድገትን ታሪክ የሚጥስ በመሆኑ መሪዎችም ሆነ ህዝቦች ወደ ፈለጉት ሶሻሊስታዊ ስርዓት ሊመጡ አይችሉም። ያም ሆነ ይህ መሰረተ-ሃሳብ ሀብት ለሁሉም እንደ ችሎታውና እንደ አስተዋጽኦው በአኩልነት ሊከፋፈል የሚችልበትን ሁኔታ ለመፍጠር የሚቃጣ ነው። ለዚህ ደግሞ የግዴታ የማቴሪያል ሁኔታዎች መሻሻል አለባቸው። በቲዎሪው መሰረት በገበያ ላይ በአቅራቢና በጠያቂ መሀከል የሚደረግ የዕቃና የገንዘብ ልውውጥ እንዲኖር ባይፈቅድምና ዋጋም አስተዳዳሪያዊ በሆነ መልክ ቢደነገግም የምርት ማምረቻ መሳሪያዎችን መሻሻል ግን ፍልስፍናው አይቃወምም። የገበያ ላይ ልውውጥም በፍጹም አይኖርም ማለት አይደለም። ቲዎሪው ተግባራዊ በሆነባቸው አገሮች የተደረሰበትም መደምደሚያ የቀደሙ የካፒታሊስት አገሮችን በአንዳች አምርታ ከኋላ ለመያዝና ለመወዳደር 'ሶሻሊስት የሀብት ክምችት ዘዴ' (Socialist primitive accumulation) ሰፊውን ህዝብ በማንቀሳቀስ ሰድገት ለማምጣታት ይቻላል የሚለውንም በጭንቅላት በመቋጠርና በመንደፍ ነው። ቲዎሪው ተግባራዊ በተደረገባቸው አገሮች ፣ ከሶቭየት ሀብረት አንስቶ አስከፊይና ሌሎች የምስራቅ አውሮፓ አገሮችም የታየው የማቴሪያል ሰድገትን በንጹህ ጭንቅላት ለተመለከተው እነዚህ አገሮች በዚያን ጊዜ ከነበሩበት ሁኔታ ለመውጣት ሌላ አማራጭ አልነበራቸውም ወደ ሚሊው መደምደሚያ ይወስደናል። በሌላ ወገን ደግሞ እነዚህ አገሮች በዚያን ጊዜ የካፒታሊስቱንና የነጻ ገበያውን መንገድ ቢከተሉ ኖሮ ህዝቦቻቸውን መመገብ ይችሉ ነበር ወይ? የምርት ኃይሎችንም ወይም መሳሪያዎችን ማሻሻል ይችሉ ነበር ወይ? ለመሆኑ ይህንን ለያራምድ የሚችል የሀብት ሰብሰብ ኃይል ነበራቸው ወይ? በእርግጠኝነት መናገር አይቻልም። አንድ በእርግጠኝነት መናገር የሚቻለው ነገር የመንግስትን ድጋፍ ተገን አድርገው የኢኮኖሚ ሰድገትን ከተጎናጸፉት አገሮች ፣ ከነደቡብ ኮሪያ ፣ ታይዋንና ሲንጋፖር እንዲሁም አንዳንድ አገሮች በስተቀር የነፃ ገበያን ኢኮኖሚ ፍልስፍናና የአነ አይ ኤም ኤፍንና ዓለም ባንክን ምክር የተቀበሉ ብዙ የአፍሪቃና የአሺያ አገሮች በሰድገታቸው አስከዚህም ፈቀቅ እንዳላሉና ከጥገኝነት እንዳልተለቀቁ ነው የምንመለከተው። ይህ ከሆነ የምሁራን ተግባር ሁኔታዎችን ጠጋ ብሎ ከመመርመርና ህዝብን ከማስተማር ይልቅ ለምን በጥቁርና በነጭ አየተለየ ልፈፋ በማድረግ ብዙዎችን ግራ ለማጋባት ይሞክራል? ለምንስ በተወሰኑ አገሮች ብቻ የኢኮኖሚ ሰድገትና አጠቃላይ ሀብት ሰብሰብአዊ አምርታ ሲታይ በሌሎች አገሮች እንደዚህ ዐይነቱ ሁኔታ ሊፈጠር አልቻለም? ብሎ መጠየቅ የምሁሮች ተግባር መሆን ያለበት ይመስለኛል። ጥያቄ ማቅረብና መልስ ለማግኘት መሞከር ከግብዝነት ያድነናል።

ከዚህ እጅግ የተወሳሰበ ሁኔታ ተነስተን ወደ ጥቅሉ የአብዮታዊ ዲሞክራሲ ጽንሰ-ሃሳብ ስንመጣ ፣ በተግባር እንደታየው ፣ በሶቭየት ሀብረትም ሆነ በሌሎች የሶሻሊስት አገሮች የወዛደሩ አምባገነንነት ሳይሆን የንጹህ ከበርቱው ወይም የኢሊት አምባገነንነት እንደሰፈነ አንዳንድ ምሁራን ያስረዳሉ። የወዛደሩ አምባገነንነት ይሰፈን ማለቱ አይደለም። በነጻ አለመደራጀት ብቻ ሳይሆን ሃሳብን በነጻ ማንሸራሸርና ጥያቄ መጠየቅ የማይቻልበት ሁኔታ በመፍጠር የጠቅላላውን ህዝብ የመፍጠር ችሎታ እንዳፈነ የማይታበል ሆኖ ነው። በተጨማሪም በየአገሮች የተዋቀረው የጸጥታ ኃይል ሰውን አላፈናፍን እንዳለና የዲሞክራሲን ጥያቄ የሚያነሱትን አስር ቤት እንዲወረወሩ ያደረገ ሁኔታ እንደተፈጠረ እንመለከታለን። እንደዚህ ዐይነቱ ስርዓት በሶሻሊስት ቲዎሪ ላይ የተመሰረተ ነው ወይ? ወይስ የየአገሮቹ የማቴሪያልና የባህል ሁኔታ የፈጠረው ነው ወይ? ብሎ ጥያቄ ማቅረብ እንደሚገባ የባህልና የታሪክ ተመራማሪዎች ያስገነዝባሉ። እንደሚባለውም የረዥም ጊዜ የባህልና የምሁራዊ እንቅስቃሴ ባልታዩባቸው አገሮች በርዕዮተ-ዓለም ሽፋን ስም የሚካሄዱት ትግሎች የግዴታ ወደ አመጽና ወደ አምባገነንነት እንደሚያመሩ ነው። በተለይም የተገለጸለት ከበርቱያዊ ኃይል በሌለበት አገርና የህሊናና የባህል ተህድሶ ባልታዩባቸው አገሮች አንዳንድ ድርጅቶችና ግለሰቦች ሀብት ሰብሰብአዊ ድክመትን በመገንዘብ የራሳቸውን ህልም ተግባራዊ ለማድረግ እንደሚችሉ ነው። ባጭሩ የሶሻሊስት ርዕዮተ-ዓለም የፈጠረው ችግር ሳይሆን የየአገሮች ከረዥም ጊዜ ሲወርድ ሲዋረድ የመጣ የሌለን ሃሳብ ለመቀበል ፈቃደኛ ያለመሆን ባህል በጭንቅላት ውስጥ መቀረጽና ይህ አማራጭ የሌለው ስርዓት ተደርጎ መወሰዱ ነው። የሰርዓት ችግር ቢሆን ኖሮ ፋሺዝም በጀርመን ምድር ባልተነሳ ነበር። አሜሪካ ጃፓንን በቦንብ ደብድባ ለብዙ ሺህ ህዝብ ዕልቂት ተጠያቂ ባልሆነች ነበር። በሺትናም ህዝብ ላይ የደረሰው የቦንብ ስርጭትና አስከዛሬ ድረስ መዘዙ ያለቀው በካፒታሊስት ስርዓት ውስጥ በተጠነሰሰ ስልትና በተሰራ ቦንብ ነው ምስኪን ህዝብ ሊጨፈጨፍ የቻለው። በኢራክና

በምስኪኑ የአፍጋኒስታን ህዝብ ላይ የሚወርደውም ቦምብ በርዕዮተ-ዓለም ሽፋን ስም በሚካሄድ ኃይልንና በማቴሪያል መበልጸግን ባዋህደ ታሪክን በማጣመም የሚካሄድ የቅጥፈት ፕሮፖጋንዳ ቅስቀሳ ነው። ሁለትና ሶሶት ሽብርተኛ ወይም እንደ ሳዳም ሁሴን የመሰለውን አምባገነን ገዢ ለመያዝ ሲባል በጠቅላላው ህዝብ ላይ ጦርነት አውጆ የታሪክን ቅርጽና ባህል ማውደምና እንዲሁም የተራውን ህዝብ ኑሮ ማፈራረስ አስፈላጊ አልነበረም።

ወደ ኢትዮጵያችንም ስንመጣ ያለው ችግር እነ አቶ መለስ ኡብዮታዊ ዲሞክራቶች ነን ስላሉ፣ እነሱ እነከተላለን በሚሉትና በተጨማሪም የሚታየው ሁኔታ የሰማይና የመሬትን ያህል የተራራቀ ለመሆኑ ብዙ ያልተመራመረ እንኳ ሊገነዘበው ይችላል። በእርግጥስ የእነ አቶ መለስ ፓርቲ አብዮታዊ ዲሞክራሲ በሚለው መርህ ላይ የተመረኮዘ ነው? ያምንበታልስ ወይ? ወይስ የነሱ ድርጊትና የፓርቲ አወቃቀር የህብረተሰብአችን የባህልና የማቴሪያል ሁኔታ ነጽብራቅ ነው ወይ? የእነ አቶ መለስና የግብረ-አበርቻቸው ፍልስፍናና ተግባር በአብዮታዊ ዲሞክራሲያዊ የሚወሰን ነው የምንል ከሆነ ለምንስ ከአስራ-ዘጠኝ ዐመት ጀምሮ በአይ ኤም ኤፍ የወጣውን የነጻ ገበያ ፖሊሲ ተግባራዊ ለማድረግ በቁ? ለምንስ የምዕራቡ ካፒታሊስት ዐለም እሹሩሩ ብሎ ሃያ ዐመት ያህል አቅፎአቸው የምትሰሩት ስራ ሁሉ ትክክል ነው አያለ አብሮአቸው ይጓዛል? በእነሱ የአብዮታዊ ዲሞክራሲ ስለተማረከና ስለረከ? ወይስ የምዕራቡ ዓለም በሚፈልገው መልክ እነ አቶ መለስ ህዝባችንን ስለሚያመሰቃቅሉና የድህነት ዘመኑን አርዘመው አቅሙ-ቢስ ሲያደርጉት በዚህ ስለረከና የኢትዮጵያችንም ዕድገት በነዚህ ኃይሎች አማካይነት ብቻ መግታት ይቻላል ብሎ ስለመነ ነው ወይ? ክቡራትንና ክቡራትን የሊበራል ዲሞክራሲንና የነጻ ገበያን አራማጆችን በክብር የምጠይቀው እነዚህን ጥያቄዎች እንድትመልሱልኝ ነው። መልሱን በጉጉት አጠባበቃለሁ።

እኔ ግን የምነሳው ከረቀቀ ወይም ከአብስትራክት ነገር አይደለም። የማነሳው ጥያቄ የኢትዮጵያን ሁኔታ እንዴት ነው የማነበው? ስልጣንና የመንግስቱ መኪና እንዴት ነው የተዋቀሩት? የአገሪቱን ሀብትስ ማንነው የሚቆጣጠረው? የሀብትስ ክፍፍል ምን ይመስላል? በማለት ተራ ጥያቄ በማንሳት ነው። ከዚህም በመነሳት ነው የፖለቲካ ትግል ስትራቴጂና የነጻነቱን ትግል ስልት መንደፍ ይቻላል ብዬ የማምነው። ስለሆነም በእኔ አምነት ዛሬ በአገሪቱን የሰፈነው አገዛዝና የኢኮኖሚ ፖሊሲ የሶቭየት ህብረትና ሌሎች የሶሻሊስት አገሮች ከ 1989 አ.አ ከሚከተሉት ጋር ሲወዳደር በምንም መልኩ ለውድድር የሚቀርብ አይደለም። በንጹህ የምሁር ጭንቅለት ለተገነዘበው የድሮዎቹ ሶሻሊስት አገሮች ፖሊሲ አነሰም በዛም ህዝባዊ ባህርይ ነበረው። በአጣቃላይ ሲታይ በባህልና በሰፖርት የገፋ እንደነበሩ የማይታወቅ ሀቅ ነው። በአንጻሩ ግን የዛሬው የወያኔ/የኢህአዴግ አገዛዝ በማቴሪያልም ሆነ በምሁርና በባህል ሁኔታ እጅግ ከተጎሳቆለና ከደቀቀ ህብረተሰብ የፈለቀ በመሆኑ ፍልስፍናውና ተግባሩ ይህንን ሁኔታ የሚያንጸባርቅ እንጂ አብዮታዊ ወይም ሶሻሊስታዊ የሚያሰኘውና ሊያረጋግጥበት የሚችልበት ሁኔታ በፍጹም የለም። የወያኔ ጽንሰትና ውልደት እንዲሁም ዕድገት የፊደዳል ኢትዮጵያ ሁኔታ ነጽብራቅ ነው። ትኩረት ፣ ተንኮሎ ፣ ከፋፋይነቱና በህዝብ ላይ መባለጉና የአገርን ብሄራዊ-ነፃነት ማስገርሰሱ ከአገራችን የማቴሪያልና የህሊና ሁኔታ ተነጥሎ ሊታይ በፍጹም አይችልም። በዚህም ምክንያት በቴክኖሎጂና በሳይንስ እንዲሁም በምሁር ደረጃ መነጠቅኹኝ የሚለው የምዕራቡ ዓለም ይህንን ሁኔታ በመጠቀም እንደዚህ ዐይነቱን ኋላ-ቀር አገዛዝ መሳሪያ በማድረግ ጦርነት ቀስቃሽና ድህነትን ፈልፋይ በማድረግ ይጠቀምበታል። ለዚህም ነው የምዕራቡ ዓለም እነ አቶ መለስን እሹሩሩ አያለ የሚንከባከባቸውና በብዙ ቢሊዮን ዶላር የሚቆጠር ገንዘብ የሚያፈሰላቸው። እንዳንድ የበሰሉና ሰብአዊነት የተዋሃዳቸው የአውሮፓና የአሜሪካ ምሁራን እንደሚሉት ፣ የምዕራቡና የአሜሪካ ካፒታሊስት አገሮች በምንም ዐይነት የደቡብ ኮሪያ ፣ የጃፓንና ዛሬ ደግሞ የቻይና ሁኔታ በአፍሪቃ ምድር እንዲደገም አይፈልጉም። ስለዚህም በነፃ ገበያ ስም አሳበው እንደዚህ ዐይነቱን አመጸኛ አገዛዝ እየተጠቀሙ ህብረተሰብን ያመሰቃቅላሉ። ለኛ የሊበራል ዲሞክራሲና የነፃ ገበያ አራማጅ ኢትዮጵያውያን ይህ የምዕራቡ ዓለም ተንኮል በፍጹም አይታየንም። አይዋጥልንም። ምክንያቱም የፈረንጅን የበላይነትና አምላክነት አምነን ተቀብለናልና። ጥቁር የተረገመ ፣ ነጭ ደግሞ እግዚአብሄር የባረከው ነው ብለን አምነን ስለተቀበልን የሚፈጸምብንን ተንኮል ለማየት እንዳንችል ተጋርደናል። እንደዚህ ስል ነጭ ሁሉ እንደዚህ ያሰባል ለማለት አይደለም። ከአስራሰባተኛው ክፍለ-ዘመን ጀምሮ እየበለጸገ የመጣው የምዕራቡ ዓለም አፍሪቃን የሚመለከትበት መነጽርና የማጥቃት ሁኔታ ግልጽ ከሆነ ወደ ረቀቀ ሁኔታ በመሸጋገር ለብዙዎቻችን ግልጽ ያልሆነ አስቸጋሪ ሁኔታ ፈጥሮብናል። በርዕዮተ-ዓለም ሽፋን ስም ዓለምን በማወናበድ የስልጣኔውን መንገድ አጨልሞብናል። ስለሆነም የምናየውና የምናነበው

የዓለም ሁኔታ በጥቁርና በነጭ መሀከል እንደሚገለጹ እንጂ ውስብስቡ ዓለም ወስጥ ገብተን በመመርመር አይደለም።

ከዚህ እጅግ ከተወናበደ ሁኔታ ስነሳ የዛሬው የኢትዮጵያ አገዛዝ በተወሰነ የአመጽ ሎጂክ ውስጥ የሚንቀሳቀሱ ሀብትን የሚዘርፍና የሚያካብት ነው። አንዳንዶች ደግሞ ልዩ ዐይነት የንዑስ ክብርቱው ፋሺዝም ሰፍኗል ይላሉ። የጸጥታ ኃይል እየተባለ የሚቆለመውና የመንግስቱ አወቃቀር ይህንን የሀብት ሀብት እየገፈፈ በሚያካብትና ንብረትን ለውጭ ክበርቱዎች የሚሸጥን የወያኔን አገዛዝ ለመጠበቅ የተዘጋጀ ነው። ከዚህ ጋር ተያይዞ ደራሽ ነጋዴዎችንና በዕውቀት ያልበሰሉትና በየሚኒስተሩና በየአገሪቱ ግዛቶች ውስጥ የተሰገሰጉትን ተገን በማድረግ ልዩ ዐይነት ዕድገትንና ስልጣኔን የሚቀናቀን አገዛዝ የመሰረተ ነው። የሀብት ቁጥጥርና ክፍፍልም በቀጥታ ከዚህ ዐይነቱ መንግስታዊ አወቃቀር ጋር የተያያዘ ነው። በዚህም ምክንያት ነው በአገራችን ውስጥ በአንድ በኩል በሀብት መባለግ በሌላ በኩል ደግሞ ድህነትና ረሃብ ሰፍነው የሚታዩት። ስለሆነም በሀብት የባለጉ አዲስ መጫዎች ለአንድ የፈረንሳይ ጠርመራ ኮኅክ ሁለት መቶ ሃምሳ ሺህ (250 000) የኢትዮጵያ ብር እየከፈሉ የሚጠጡበትና የሚሳከሩበት አገር ናት ውድ እናት አገራችን የሆነችው። በአብዮታዊ ዲሞክራሲ ህዝባችን ወደ ሁለተኛ ዜግነት የተቀየረበትና በኑሮ ወድነት የሚሰቃይበት አገር ነች። ብሄራዊ ነጻነታችን በከፍተኛ ደረጃ ተገርሶልን። አገዛዙ የአሜሪካንን ቡራኬ ለማግኘት ሲል በንጹህ የሱማሌ ህዝብ ላይ በአክራሪ እሰላምና በቴሪሪዝም ስም እያሳበበ የውክልና ጦርነት የሚያካሂድበት አገር ነች። የወያኔ አገዛዝ በከፍተኛ ደረጃ በምዕራቡና በአሜሪካን የሰላል ድርጅቶች በመታቀፍና በመረዳት ህዝባችንን አፍና የያዘ ነው። ይህ ዐይነቱ የውጭ አሸከርነትና እኔ ከሄድኩ ኢትዮጵያ ትፈራርሳለች የሚለው አነጋገር ከአብዮታዊ ዲሞክራሲና ከሶሻሊዝም መሰረተ-ሃሳብ ጋር በፍጹም ሊጣጣም አይችልም። በአንጻሩ ግን የሶሻሊስት አገር ተብለው የሚጠሩት ሶቭየት ሀብትና ሌሎች የምስራቅ አውሮፓ አገሮች ወደ ኒዎ-ሊበራል ኢኮኖሚ ፖሊሲ እስከተሸጋገሩ ድረስ ህዝቦቻቸው በድህነትና በረሃብ ሲሰቃዩ ተሰምቶ አይታወቅም። አገራችንን አስከብረው የሚኖሩ ነበሩ። ለምን ታዲያ ስርዓቱ ፈራረሰ ? ተብሎ ጥያቄ ቢቀርብ በቀላሉ መልስ መስጠት የሚችል ያለ አይመስለኝም። በነጻ ገበያ አለመኖር ነው ብሎ ተራ መልስ ለመስጠት መሞከር ችግሩን ለመረዳት አያስችለንም። ያም ሆነ ይህ ሌላው ቢቀር የሶሻሊስት ናፍቆት የሌላቸውና ሶቭየት ሀብትና ሌሎች የሶሻሊስት አገሮች ይማሩ የነበሩ ኢትዮጵያውያኖች እንደሚመሰክሩትና እንደሚያረጋግጡት ድህነትና ረሃብን በፍጹም አንዳላዩና ህዝቡም በነበረው ሁኔታ እስከዚህም እንደማያማር ነው። ከብዙዎች አፍ ውስጥ እንደሰማሁት ፣ በተለይም ሶቭየት ሀብትን የሚጠላና የሚያማር እዚያ የተማረ አንድም ኢትዮጵያዊ አላጋጠመኝም። ለማለት የምፈልገው ፣ ሶሻሊዝም ያስፈልጋል አያስፈልግም የሚል ክርክር ውስጥ ለመግባትና የሶሻሊዝም ናፍቆት ስላለኝ ሳይሆን ፣ የምናካሂደው የትግል ቅስቀሳና አጋዛዙን የምንሰጠው ስም ከኢትዮጵያ ተጨባጭ ሁኔታ ጋር የማይጣጣም ብቻ ሳይሆን በምንም ዐይነት ሳይንሳዊ ቲዎሪ ሊደገፍ የሚችል አይደለም። እንደዚህ ነው ብለን የምናረጋግጥበት ሳይንስ ወይም ቲዎሪ ከሌለን ደግሞ ዝም ብለን ነው የምናወራውና ስንትና ስንት ሚሊዮን ህዝብ የምናሳስተው። አገርን ለመገንባት መታገል ዕድር እንደመመስረት አይደለም። ለአገር ግንባታ የሚታገሉ ኃይሎች የሚመረኮዙበት ቲዎሪ ወይም ፍልስፍና ያስፈልጋቸዋል። ችግሮችን ለመረዳት በየጊዜው ጥያቄ ማቅረብ አለባቸው። በጥላቻ ብቻ ተነሳሳተን የምንታገል ከሆነ ደግሞ ህዝባችንን አንጠቅምም ፤ አገርም መገንባት አንችልም።

ከኢኮኖሚ አንጻር ብዙ ጊዜ ደጋግሜ ለማሳየት እንደሞከርኩት ፣ አገዛዙ የሚመራበት ፖሊሲ አጠቃላይ ሀብት ሀብትን የሚፈጥር ፖሊሲ አይደለም። ኢህአዴግ እከተለለሁ የሚለው በአርሻ ላይ የተመረኮዘ የኢንዱስትሪ ፖሊሲና ተቃዋሚውን የሚያከራክረው ነጥብ በአርግጥም ኤህአዴግ ይህንን ፖሊሲ በመከተሉ ሳይሆን ያለው ችግር ራሱ አገዛዙ የሚከተለውን ፖሊሲ እንኳ ምን እንደሆነ ለመገንዘብ ያልቻለበት ሁኔታ ነው የሚታየው። የአገዛዙ ችግር የኢኮኖሚ ቲዎሪንና የፖሊሲ ልዩነቶችን ልዩነት ያለማወቅ ብቻ ሳይሆን አንድ ሀብት ሀብት እንዴት እንደሚገነባ የተገነዘበ አይደለም። የውጭ ኤክስፐርቶች እጅን እየያዙ ህግና ፖሊሲ የሚያውቁት አገዛዝ ነው በአገራችን ምድር የሰፈነው። በተለይም የፋይናንስ ሚኒስተሩ የአነ አይ ኤም ኤፍን ትዕዛዝ የሚቀበልና እንደአሸከር ታዛዥ የሆነ ለመሆኑ ፖሊሲውንም ሆነ ፎቶዎችን ለተመለከተ በቀላሉ ሊረዳ ይችላል። ከአንዳንድ ካድሬዎች እንደሚሰማው ኢትዮጵያን የምንፈልጋት ንግድ ለመነገድና ለራሳችን ሀብት ለማካበት እንጂ ለሌላ ነገር አይደለም እየተባለ ነው። የመረጃዎችም ዋና አላማና የሚኒስተሮችም ተግባር በምንቴሪና በፊስካል ቲዎሪ እያሉ ህዝብን በማደናበር ሀብት እንዴት አድርገው በማካበት ከውጭ ኃይሎች ጋር በመቆላለፍ የድህነቱን ዘመን ለማራዘምና የሀብት ሀብትን ድቅት ለማፋጠን የሚጠቀሙበት ዘዴ ነው። የኢኮኖሚው ዝብርቅርቅነት ፣

በዕቅድ አለመሰራት ፣ በካፒታሊስታዊ ሎጂክ ላይ የተመሰረተ ወድድር አለመኖር ፣ በምርምርና በሳይንስ ያልተደገፈ ፖሊሲ መከተል ፣ የአገሪቱን ገበያ ከውጭ ለሚመጣ ምርት ክፍት ማድረግና ወደ ውስጥ ደግሞ የማምረት ኃይልን ማዳከም ፣ ቴክኖሎጂያዊ ምጥቀት እንዳይኖር ማገድና እርስ በርስ የተያያዘ የሥራ ክፍፍል እንዳይዳብር በማድረግ ህብረተሰቡን የሚያስተሳስር የውስጥ ገበያ እንዳይሰፋፋ ማገድ ፣ በዕቅድ የሚሰራ ከተማና መንደር እንዳይካሄድ እንቅፋት መሆን ፣ ወይም የከተማዎችን በውበት መሰራት ዕውቀት አለመኖር ፣ ሰፊው ህዝብ በደህንነት ጎጆና በጭቃ ቤት በተሰራ የቆርቆሮ ቤት እንዲኖር እንዲገደድ በማድረግ የህብረተሰቡን የማሰብ ኃይል እንዳይዳብር ማገድ... ወዘተ. የአገዛዙ ዋና ባህርዮች ናቸው። ባጭሩ የአገዛዙ ተልዕኮ ጥፋት እንጂ ሶሻሊስት ወይም ኡብዮታዊ ዲሞክራሲ ስለሆነ አይደለም እንደዚህ ዐይነት የኢኮኖሚ ፖሊሲ የሚከተለው። የተቅዋም የነጻ ገበያ ፖሊሲ ከሶሻሊስት የኢኮኖሚ ፖሊሲ ጋር በፍጹም ሊጣጣም አይችልም። የውጭውን ገንዘብ ከጸለር ጋር ሲወዳደር ዝቅ ማድረግ ሶሻሊስታዊ ፖሊሲ ነው ሊያሰኝ የሚችል አይደለም። በመንግስት ቁጥጥር ስር የነበሩትን ኩባንያዎች ለግል ባለሀብቶች መሸብሸብና ጥቂቱን ማደለብ የኡብዮታዊ ዲሞክራሲ ፍልስፍና በፍጹም ሊሆን አይችልም። የአገርን ገበያ ከውጭ ለሚመጣ ዕቃ ክፍት አድርጎ ያሉት ኢንዱስትሪዎች እንዲዳከሙ ማድረግ ከሶሻሊስት ኢኮኖሚ ፖሊሲ ጋር ሊጣጣም የሚችል አይደለም። መሬት እንዳይሸጥ እንዳይለወጥ ብቻ ስለደረገ ኮሙኒስታዊ የሚያሰኘው ነገር የለም። ዛሬ የፈለጋችሁትን አድርጉ ብሎ መሬትን ለውጭ ከበርቴዎች እየቸበቸበና የባርነት ስራ እንዲሰፋፋ እያደረገ ነው። ታዲያ ምኑ ላይ ወያኔ የኡብዮታዊ ዲሞክራሲዊ ፖሊሲ ነው የሚያካሂደው አያልን አጉል ቅስቀሳ የምናደርገው? የተቅዋም ፖሊሲን (Structural Adjustment Program) በሚመለከት በብዙ የአፍሪቃ አገሮች በሌላ መልክ ይካሄዳል። አንዳንዶች እንደሚሉት እንደዚህ ዐይነቱን ፖሊሲ መከተል የጥቁር ህዝብ ባህርይ እየሆነ መጥቷል። የሚሰራውን የማያውቅና እንደ አሸከር የሚታዘዝ ለማለት ነው። ይህ በጥቂቱ ትክክል ቢሆንም ዋናው ችግር ግን በአፍሪቃ ውስጥ የባህል ኡብዮት ወይም ሬናሳንስ ስላልተካሄደና በዚያውም መጠንም የተዘበራረቀ ትምህርት በመግባቱ የአስተሳሰብ መዘበራረቅ ሊፈጠር ችሏል። በኔ ግምት የዛሬውን የአገራችንን ሁኔታና አገዛዙ የሚከተለውን ፖሊሲ ከፍልስፍናና ከህሊና ሳይንስ አኳያ መመርመሩ ለችግሩ መፍትሄ ሊሰጠን ይችላል ብዬ አምናለሁ። ችግሩ የባህል ጉዳይ ነው። የእነ አቶ መለሰና ተከታዮቻቸው አስተሳሰብ በጠባብ አመለካከት የተቀረጸና ታሪክን ለመሰራት የተዘጋጀ ባለመሆኑ የግዴታ እንደዚህ ዐይነቱን የጥፋት ፖለቲካ እንዲከተሉ ተገደዋል። ሁሉን ነገር የሚያዩትና የሚያነቡት በጠላትና በወዳጅ መሀከል በመክፈል ነው። የአስተሳሰብ አድማሳቸው የጠበበ በመሆኑ ሌላው ቢቀር ለልጅ ልጆቻቸው ምን ዐይነት አገር ጥለው እንደሚሄዱ የሚታያቸው አይደሉም። ነገሮችን ሁሉ በጭንቅላታቸው አያቆሙ ነው የሚያዩት። የግሪክ ፈላስፎች እንደሚሉት አእምሮአቸው ስለተጋረደ የሚመለከቷቸው ቆሻሻ ነገሮች ሁሉ ቆንጆ መስለው ነው የሚታይዋቸው። ህዝብ ቢራብ ፣ ቢጠማና ቢሰቃይ ደንታቸው አይደለም። ምክንያቱም ጭንቅላታቸው በሰብአዊ ፍልስፍና የተቀረጸ አይደለምና! ይህንን የአገዛዙን ክህደትና አረመኔያዊ አገዛዝ ትተን ትግሉ በኡብዮታዊ ዲሞክራሲያዊና በሊበራል ዲሞክራሲያዊ ነው ብለን በጭፍን የምንታገል ከሆነ አኛም ከእነ አቶ መለሰ ባንሰተካክል አንኳ ባንሰ መልክም ቢሆን ድህነትን ፈልፋዮች መሆናችን የማይቀር ይሆናል። በተለይም በአለፉት አምስትና ስድስት ዐመታት ዐይን ለዐይን የተያየን የሊበራል ዲሞክራሲ አራማጆች ይህንን ነው የሚያረጋግጡልኝ። ለውይይት ያልተዘጋጁ ፣ ዕምነታቸውን ከኢትዮጵያዊ ይልቅ በፈረንጅ ላይ የጣሉ! ይህም የሚያመለክተው ትልቅ በጭንቅላት ውስጥ የተቀረቀረ የባህል ግድግዳ እንዳለ ነው። ከዚህ ሁኔታ በመነሳት የሊበራል ዲሞክራሲያዊ ሎጂክ ደግሞ ልመርምር።

የሊበራል ዲሞክራሲ ሎጂክና ችግር!

በመጀመሪያ ደረጃ እያንዳንዱ ግለሰብም ሆነ ደርጅት ይህንን ርዕዮተ-ዓለም እከተላለሁ ብሎ ለመታገል ሲነሳና የዚህኛውን ወይም የዚያኛውን የውጭ ኃይል ቡራኬ ለማግኘት ሲጣደፍ ህዝባችን ውክልና ስለሰጠው አይደለም። በዚህ ርዕዮተ-ዓለም ብቻ ነጻ ታወባኛለሁ ብሎ ተመራምሮ በመድረስ ኃላፊነት ስለሰጠው አይደለም። ይህንን ወይም ያኛውን ርዕዮተ-ዓለም የመከተል ጉዳይ የኢትዮጵያ ህዝብ ጥያቄና ችግር አይደለም። የኢትዮጵያ ህዝቦች መሰረታዊ ጥያቄ ስላም ማስፈን ፣አገርን ከድህነትና ከረሃብ ማላቀቅ ፣ መሰረታዊ ፍላጎቶችን ማሟላት ፣ ነፃነትና ብሄራዊ ክብርን ማስጠበቅ ፣ በአገሩ ውስጥ መከበርና ለውጭ ኃይል ታዛዥ ያልሆነ አገዛዝን ማየት። ባጭሩ ህዝባችን የሚሻው ብልጽግናን የሚያመጣለትን አገር ወዳድ አገዛዝ ነው። የኢትዮጵያ ህዝብ በርዕዮተ-ዓለም

ስም የሚነግዱበትን ማንኛውንም ኃይል አይፈልግም። የተለያዩ ድርጅቶችም ይህንን ወይም ያኛውን ርዕዮተ-ዓለም ይዘው አዚህና አዚያ ቢሉ ለማየት የሚፈልገው ምኞቱ እንዲመነዘርለት ብቻ ነው። ህልሙ ዕውን እንዲሆንለት ነው። ህዝባችን የሚሻው በማቴሪያልና በህሊና መረጋጋት ሊለካ የሚችል መልስ ነው።

ያም ሆነ ይህ አንድ ወጥመድ ውስጥ የገባን ይመስለኛል። ርዕዮተ-ዓለም እንደመለኪያና መነገጂያ እንዲያም ሲል ህዝብን ማታለያ በሆነ ዐለም ውስጥ ነው የምንገኘው። ለጊዜውም ቢሆን የምናመልጠው ጉዳይ አይደለም። አዚህ ላይ የሚነሳው ጥያቄ በአርግጥስ የኢትዮጵያን የተወሳሰበ ችግር በሊበራል ዲሞክራሲ ርዕይ መፍታት ይቻላል ወይ? ችግሩንም በዚህ ፍልስፍና መግለጽና መተንተን ይቻላል ወይ? ደርጅቶችስ ምን ያህል በርዕዮተ-ዓለሙ ያምናሉ? በእኔ ዕምነት አነዚህን ጥያቄዎች የማያቀርብና መልስ ለመስጠት የማይሞክር ለችግሩ መፍትሄ ይሰጣል ብዬ አላምንም።

የሊበራል ዲሞክራሲ በኢትዮጵያ ምድር ተግባራዊ መደረግ አለበት ሲባል በዙ ነገሮች በጭንቅለት ውስጥ መቋጠር አለባቸው። በመጀመሪያ ድረጃ የሊበራል ዲሞክራሲ በግለሰብአዊ ድርጊታትና ነጻነት ያምናል ፤ አምባገነንነትን ይቃወማል። ይህንን ፍልስፍና በተቀበለው ድርጅት ውስጥ የሃሳብ መንሸራሸር መኖር አለበት። በሶስተኛ ደረጃ የካድሬ ፖለቲካን ይቃወማል። የፓርቲው አመራርም ሆነ ወደ ታች ያሉ አባሎች የጭንቅለት ነጻነት የሚሰማቸውና ለሚያምኑበት ርዕይ የሚታገሉ መሆን አለባቸው። በአራተኛ ደረጃ ሊበራል ዲሞክራሲ ነኝ የሚል የሌላውንም ፓርቲ ነጻነትና መብት ማወቅ አለበት። ተወዳዳሪ መሆን አለበት። አምስተኛ ፣ ሊበራል ዲሞክራሲ ህዝባዊ ተሳትፎን(Participatory Democracy) አይቀበልም። ሁሉንም ነገር የሚደነግጉትና ተግባራዊ የሚያደርጉት ውክልናን አግኝተናል የሚሉት ናቸው። ይህም ማለት በተዘዋዋሪ የኤሌት አምባገነንነት ይፈጠራል ማለት ነው። ወደ ኢኮኖሚ ፖሊሲ ስንመጣ ሁሉ ነገር ከነጻ ገበያ ሎጂክ አንጻር መነደፍ አለበት። የግል ሀብት መሬትንም ጨምሮ ግላዊ ብቻ ሳይሆን የሚሸጥና የሚለወጥም መሆን አለበት። በሊበራል ዲሞክራሲ ተሳትፎን ዕምነት ሀብረሰተ-ብአዊ ችግሮች በሙሉ የሚፈቱት በረቀቀ የገበያ ኃይል ነው። የመንግስት ጣልቃ ገብነት መኖር የለበትም። መንግስት በአንዳች ዐይነት የግንኙነት ሆነ የፊሰካል ፖሊሲ ኢኮኖሚውን ለማረም ሽር ጉድ ማለት የለበትም። ሁሉም ነገር ለገበያው በመተው ገበያ እንዲፈታው ይደረጋል። በሊበራል ዲሞክራሲ ዕምነት ከቀረጥ ጀምሮ እስከ ድጎማና አገርን እስከመገንባት ያለው ሂደት ለገበያው መተው አለበት። አሁን በያዘነው ዓለም ደግሞ ገንዘብ ያለው ብቻ ሁሉንም ነገር ማድረግ ስለሚችል በተለይም እንደመሬት የመሳሰሉት በጥቂት ሀብታሞች ቁጥጥር ስር እየዋሉ በመምጣት ሰፊው ህዝብ እንዲገፋ ይገደዳል። ሰፊው ህዝብ በትንሽም ቢሆን ራሱ ቤት ሰርቶ የጓሮ አትክልት እየተከለ እንዳይኖር ይፈረድበታል። ዛሬ በብዙ የካፒታሊስት አገሮች ያለው ችግር ኢንቬስተርስ የሚባሉ ሰፊውን ህዝብ ከመሀል ከተማ እየገፋና ትላልቅ ፎቅ ቤቶች እየሰሩ ነው። ልቅ ነጻ ገበያ የግዴታ ሰፊውን ህዝብ በማግለል የሚካሄድ ኢኮኖሚያዊ ክንዋኔ ነው። ወደድንም ጠለንም እንደዚህ ዐይነቱ የኢኮኖሚ ፍልስፍና ተግባራዊ ሲሆን ወደ አናርኪዝም ያመራናል። እንዴት?

እኔ አስከማውቀው ድረስ በካፒታሊዝም የኢኮኖሚ ዕድገት ውስጥ የሊበራሊዝም ፍልስፍና የተጸነሰውና አያደገ የመጣው ካፒታሊዝም በመርካንትሊዝም ፍልስፍናና የኢኮኖሚ ፖሊሲ መልክ አያያዘ ከመጣ በኋላ ነው። የከበርቱው መደብ በኢኮኖሚ ብቻ ሳይሆን በመንግስትም ደረጃና በባህል አሸናፊነትን እየተቀዳጀ ከመጣ በኋላ ነው። ሰርዓቱ በብዝበዛ ላይ ይመስረት አይመስረት ራሱን የቻለ ታሪክ ነው። ለማንኛውም የነጻ ገበያ በንጹህ መልኩ በአንግሊዝ አገር በሰራ ላይ ለጥቂት ዐመታት ከዋለ በኋላ ብዙ ሀብረተሰብአዊ ምስቅልቅል ሁኔታዎች ስለተፈጠሩና ድህነትም ስለተሰፋፋ የግዴታ የድህነት ህግን በማውጣት ችግሩን ለመቅረፍ መንግስት መረጋገጥ ተያያዘ። የነጻ ገበያን በሚመለከት በአንግሊዝ የኢኮኖሚ ምሁራን ዘንድ ክርክር ያመጣና አኛ ዛሬ እንደምንተረጉመው ዐይነት ሳይሆን ፣ ሁሉም የነጻ ገበያ አፍላቂዎች ነገሩ በዚህ ሊቀጥል እንደማይችል በመገንዘብ ዕርማት እንዲደረግ አስከመታገል ደርሰዋል። በፈረንሳይና በጀርመን የተካሄደውን የኢኮኖሚ ፖሊሲ ስንመለከት የኢንዱስትሪ ኦብዮት ያስፈልጋል በሚል በተለይም ኮልበርት የመርካንትሊዝምን ፖሊሲ በመከተል ወደ ወስጥ ሰፊ ገበያ እንዲዳብር መሰረት የጣለበት ሁኔታ ይታወቃል። በጀርመንም ነጻ ገበያ በንጹህ መልኩ በተግባር የዋለበት ጊዜ የለም። በዕውቅ አማካይነት ነው ጀርመን በአጭር ጊዜ ውስጥ የተወሳሰበ ኢኮኖሚ ልትገነባና በቴክኖሎጂ ልትመነጥቅ የቻለችው። ወደ ሰዊድንም ስንመጣ በነጻ ገበያ ፖሊሲና ፍልስፍና የተሰተካከለ ኢኮኖሚያዊ ዕድገት ማምጣት ስለማይቻልና ሀብረተሰብአዊ መረጋጋት እንደማያስከትል ስለታመነበት በፕሮፌሰር ጉናር ምይራዳል አማካይነት በመንግስት የተደገፈ ፖሊሲና ኢንስቲቲዩሽናዊ ሪፎርም ተግባራዊ በማድረግ ዛሬ የምናያትን የበለጸገች ሰዊድንን መገንባት ተችሏል።

በአጭሩ ዛሬ በለጸጉ በሚባሉ አገሮች ሁሉ ውይይት ሳይካሄድና ዕምነት ሳይኖር ጥቂት እናውቃለን የሚሉ ምሁራን በሀዘቦቻቸው ላይ የጫኑት ፖሊሲ እንደሌለ የኢኮኖሚ ፖሊሲን ታሪክ ለጠናና ለገለበጠ በቀላሉ ሊገነዘብ ይችላል። ባለፈው በእንግሊዘኛ ባወጣሁት „ The Great Confusion“ በሚለው ጽሁፌ ላይ ለማሳየት እንደሞከርኩት ፣ ነገሩ እጅግ የተወሰነበት እንደዚህ በነጻ ገበያ ሎጂክ ብቻ መታየት እንደሌለበት ነው። የብዙዎቹ የኛ አገር የነጻ ገበያና የሊበራል ዲሞክራሲ አፍቃሪዎች ችግር የካፒታሊዝምን ዕድገትና ውስብስብ ሂደት በደንብ ለመገንዘብ ያለመቻል ነው። ከተራ የኒዎ-ሊበራል ርዕዮተ-ዓለም ሎጂክ በመነሳትና ሀብረተሰብን የመገበያዪ መድረክ ብቻ አድርጎ በመገመት ሁሉም ነገር ለገበያው ቢለቀቅ ተዓምር እንደሚፈጠር ሊያሳምኑን ይሞክራሉ። ከእነ አቶ ኃይሉ ሻውል ፓርቲ አንቦቶ አስከ ግንቦት ሰባት ድረስ ያለው መምታት የሚያረጋግጠው በነጻ ገበያና አገርን በመገንባት መሀከል የእሳትና የጭድ ዐይነት ሁኔታ እንዳለ ግንዛቤ ውስጥ ለማስገባት ያለመቻል ነው። ሁሉም ነገር ለገበያው መለቀቅ አለበት ካልን ልንቆጣጠረው የማንችለው የድረግ ካርቱሎች የሚቆጣጠሩት እንደሚክሱ፣ ብራዚል ወይም እንደ አርጀንቲና በፍጹም ጤናማ ህዝብን የሚጠቅም ፖሊሲን ለመውሰድ የማያስችል ሁኔታ በመፍጠር ዘለዓለማዊ የሀብረተሰብ መመስቀል እንዲፈጠር እናደርጋለን። እህክደግን ስለምንጠላ ወይም ደግሞ የእነ አይም ኤፍናና የአሜሪካንን ቡራኬ ለማግኘት ስንል በአወቅሁኝ ባይነት በሰሜት ብቻ እየተገፋፋን ተግባራዊ ለማድረግ የምንሞክረው ፖሊሲ ኢትዮጵያችንን እንድናጠፋ የሚጋብዝ እንጂ አዲስና የተከበረች አገርን እንድንገነባ የሚያስችለን አይደለም። በነጻ ገበያ ፍልስፍና አማካይነት አንድ አገር ጠንካራ ሆና የተገነባችበት ጊዜ በታሪክ ታይቶ አይታወቅም። ብሄራዊ ነጻነቷ የተከበረችና በቴክኖሎጂ የመነጠቅ አገር ልትገነባ የምትችለው በነጻ ገበያ ፍልስፍና እንዳልሆነ ሺህ በሺህ የሚቆጠሩ መጽሀፍን ለገለበጠ ማረጋገጫ ሊያገኝ ይችላል። በተጨማሪም ለነጻ ገበያ መታገል ማለት ለሀብረተሰብ ዕድገት መታገል እንዳልሆነ ቢያንስ ያለፈው የሰድሳ ዓመት የኢኮኖሚ ፖሊሲ ታሪክ ያረጋግጣል። ለሀብረተሰብ ዕድገት በቴክኖሎጂ ላይ የተመሰረተ የኢኮኖሚ ፖሊሲ ቢያስፈልግም ፣ ዋናው ዓላማ ኢኮኖሚያዊ ዕድገት ሳይሆን እንዴት አድርጎ አንድ በባህል የመነጠቅና የተረጋጋ ሀብረተሰብ መመስረት ይቻላል የሚለው መሰረተ-ሃሳብ ነው አስከ አስራዘጠነኛው ክፍለ-ዘመን ድረስ ፈለግላቸውን የሀብረተሰብ ሳይንስ ምሁራንን ሲያከራክር የከረመው። በሃያኛውና በሃያ-አንደኛው ክፍለ-ዘመን ግን እየተሰፋፋና እንደ ኢድስ በሽታ የዓለምን ማህበረሰብ ያዳረሰው ጭፍን አስተሳሰብ ሀብረተሰብአዊ ዕድገትን በሳይንስ ላይ ከተመሰረተ የኢኮኖሚ ፍልስፍና ነጥሎ ማየትና ሁሉንም እንቅስቃሴ ወደ ንግድና ወደ ገንዘብ ማካበት ቀንሶ ማየት ነው። ወደ አገራችንም ስንመጣ አንዳንድ ወጣት ኢኮኖሚስቶች የሚያካሂዱት ቅስቀሳ የፍልስፍና መሰረት የሌለው ብቻ ሳይሆን እጅግ አደገኛና ሀብረተሰብአዊ ትርምስን የሚፈጥር አካሄድ ነው የሚሰተጋባው። እነዚህ ገልግሎች የታወቁ ግለሰቦችንና ድርጅቶችን ጠጋ እያሉ የሚያደርጉት የነጻ ገበያ ልፈፋ በመሰረቱ የካፒታሊዝምን ዕድገት የሚቀናቀን ብቻ ሳይሆን አገርንም የሚያፈራርስ ነው። የቴክኖሎጂና የሳይንስ አብዮት እንዳይካሄድ እንቅፋት የሚሆን ነው። እነዚህን የመሳሰሉት ስልጣን ከያዙ እንደ ዛሬው አገዛዝ ከአይ ኤምፍ ትዕዛዝ እየተቀበሉ የሞኔተሪና የፊሰካል ፖሊሲ እያሉ በማደናበርና ህዝቡን ግራ በማጋባት ድህነትን እንደሚያስፋፋ ካሁኑ መታወቅ አለበት።

የነጻ ገበያና የሊበራል ዲሞክራሲ ርዕይ ወገናዊ እንጂ ህዝባዊና አገራዊ ርዕይ የለውም። ከአንድ መደብ ጋር የሚቆራኝ ርዕይና ፖሊሲ እንጂ ከታች ወደ ላይ ቀስ በቀስ ሁሉንም የሀብረተሰብ ክፍል የሚያካትት ፖሊሲ አይደለም። በግለሰብአዊ ድርጊት ላይ ብቻ በማትኮርና ሁሉም ነገር በረቀቀው የገበያ ዘዴ ይፈታል በማለት በሚሊዮን ተደርድሮ የሚገኘውን የሀብረተሰብአችንን ችግር በሀብረተሰብአዊ ፣ በመንግስትና በግለሰብ የተባበረ ድርጊት እንዳይፈታ የሚያደርግ አደገኛ አዝማሚያ ነው። ልክ እንደ አብዮታዊው ዲሞክራሲ ወገናዊ በመሆን ከሀብረተሰብአዊ ስምምነት ይልቅ ሀብረተሰብአዊ ፍጥጫን የሚያመጣ ነው። የዛሬው አገዛዝ በጉልበት እንዳደረገው ሁሉ ፣ የሊበራል ዲሞክራቶች ነን ባዮች ደግሞ በንጹህ የገበያ ሎጂክና ፖሊሲ በመታገዝ ሁሉም እንደፈለገው መወዳደር ይችላል በሚል ገበያውን ልቅ በማድረግ የተወሰነው ሀብረተሰብ ከፍል የሚደልብበት ፣ ሌላው ደግሞ ወደ ድህነት ዓለም የሚገፈተርበት ሁኔታ መፍጠር ነው። ፓሊሲው ፀረ-ካፒታሊዝምና ጠንካራ የኢንዱስትሪ ከበርቴ መደብ እንዳያደግ የሚያግድ ነው። ጠንካራና እርስ በርስ የተሳሰረ ሀብረተሰብ እንዳይገነባ እንቅፋት የሚሆን ፍልስፍና ነው።

በእርግጥ ሁሉም ለነጻ ገበያ አንታገላለን የሚሉ ድርጅቶች ፍላጎት ይህ እንዳደለ ይገባኛል። የተከበረች ኢትዮጵያንም ይመኙ ይሆናል። ችግሩ ግን በአወቅሁኝ ባይነትና በሰሜት የሚወሰዱ ፖሊሲዎች ያልገመትነው ሁኔታ ውስጥ ነው የሚከቱን። ለምሳሌ የየካቲቱ አብዮት ጠንሳሾችና ታጋዮች እንደዚህ ዐይነቷ ኢትዮጵያ ትፈጠራለች ብለው በህልማቸውም ሆነ በዕውናቸው እንዳላሰቡ በእርግጠኝነት መናገር እችላለሁ። መደማመጥ

ሰለልቻሉ ፣ አንዱ አንዱን ይንቅ ስለነበር ፣ አንዳንዶችን አልከኝነትና ትቢተኝነት ያጠቃቸው ስለነበር ፣ እንዲሁም ደግሞ ዓለም አቀፋዊውን የፖለቲካ አወቃቀር በቅጡ ለመገንዘብ ካለመቻል የተነሳ ያለሰቡት ሁኔታ ውስጥ ገቡ። ይህን የመሰለ ፖለቲካ ዛሬም በግልጽ ሲካሄድ ይታያል። ለመወያየት አለመዘጋጀት ፣ ሌላውን አለማመንና በጥርጣሬ ማየት ፣ ፖለቲካን በተሸናፊና በአሸናፊ መሀከል የሚደረግ ትግል አድርጎ መውሰድና ቡድናዊ ስሜትን አዳብሮ ሌላውን ለማጥቃት መሞከር የምናየው ነው። ለህብረተሰብ ግንባታ እንደዚህ ዐይነቱ አስተሳሰብ መርዝ ነው። የኛ ትልቁ ችግር ማንነታችንን ሳንረዳ ሊበራሎች ነን ብለን ለመመዳደቅ መሞከር ነው። ብንሆን ጥሩ ነው። ደስታውን አልችለውም። ከብዙዎቹ ፊትና አስተሳሰብ የማነበው ግን ልፈፋና ተግባር እንደማይጣጣሙ ነው።

በአልክ አስካልሆነ ድረስ የአንድ አገር የኢኮኖሚም ሆነ የማህበራዊ ፖሊሲ በአንድ ድርጅት ወይም ጥቂት ግለሰቦች አዋቂነት ሊወሰን የሚችል መሆን የለበትም። እኔ ስልጣን ከያዝኩ ይህንን ፖሊሲ እከተላለሁ ማለት የታሪክን ሂደት አለመገንዘብ ብቻ ሳይሆን አንድ ህብረተሰብ እንዴት እንደሚገነባ ለመረዳት አለመጣር ነው። በመጀመሪያ የፈለገው ኃይል የፈለገውን ስም ይዞ በአሸናፊነት ስልጣን ላይ ቁጥጥ ቢል ተግባራዊ የሚያደርጋቸው ፖሊሲዎች በሙሉ ሰፊው ህዝብና በፓርላሜንት ውስጥ ውክልናን አግኝተው የተቀመጡት አጽድቀው የተቀበሉትን ህገ-መንግስት በመመርኮዝ ብቻ ነው። አንድ ፓርቲ ህገ-መንግስት ላይ የሰፈረውን አንቀጾች ሸሮ እኔ በዚህ ፖሊሲ ነው የምመራው ብሎ ቢመዳደቅና አገር አፍራሽ ፖሊሲ ቢወስድ እንደ አምባገነናዊነት ነው የሚቆጠረው። እኔ አስከሚገባኝ ድረስ አንድ ህዝባዊ ተቀባይነት ያገኘ ህገ-መንግስት አንድን ህብረተሰብ የሚመለከት ፣ ከዜግነት መብት አስከ ዲሞክራሲያዊ መብቶችና እንደዚሁም ደግሞ የማህበራዊና የኢኮኖሚ ፖሊሲ እንዲሁም የብሄራዊ ነጻነትን ጥያቄ ያካተተ ሰፊ ህግ መሆን አለበት። በጥቂት ሃሳቦች ላይ ብቻ የተመረኮዘ ከሆነ ሁሉም በየፊናው እየተነሳ እኔ ስልጣን ከያዝኩ መሬትን ግላዊ አደርጋለሁ ፣ የዓለም አቀፋዊ ህግን በመከተል የእነ አይ ኤም ኤፍን ፖሊሲ ተግባራዊ አደርጋለሁ ፣ ለአሜሪካን የጦር መስፈሪያ መሬት ሰጥቼ ከዚያ እየተነሳ ሌሎች አገሮችን እንዲወር አደርጋለሁ እያለ ሊዘላብድ ይችላል። እንደዚህ ዐይነቱ አካሄድ ለአገር ግንባታ የማያመች ብቻ ሳይሆን ልዕልናን በማስደፈር ማንም እየመጣ የሚፈነጭበት አገር እንዲሆን ይሆናል ማለት ነው። ባህልና ታሪክ እያልን የምንጮህለት መፈክር ሁሉ መሬት ላይ እንደፈሰሰ ውሃ ይሆናል ማለት ነው። ስለዚህም ኡብዮታዊ ዲሞክራሲ በሉት የነጻ ገበያ ሌላም ሌላ ጥቂቶች ከህገ-መንግስት ውጭ አልፈው የራሳቸውን ቅዠት ተግባራዊ ለማድረግ ከሚረገጡበት የሚያልፍ አይሆንም። አንድ ህገ-መንግስት ፍልስፍናዊ ፣ ታሪካዊ ፣ ባህላዊ ፣ ሰነ-ልቦናዊና እንዲሁም ደግሞ የተፈጥሮን ሀብት የሚንከባከብና ጠቅላላውን ህብረተሰብ የሚጠቅም የኢኮኖሚ ፖሊሲ ሊንጸባረቅበት የሚችልና ከትውልድ ወደ ትውልድ የሚተላለፍ መሆን አለበት። በብዙዎቹ ፓርቲዎች ዘንድ በፓርቲ ፕሮግራምና በህገ-መንግስት መሀከል ያለው ዲያሌክታዊ ግኑኝነት ግልጽ የሆነ አይመስለኝም። የህገ-መንግስት ምንነት ሲታወቅና ይህ ደግሞ ሰፋ ባለመልክ ተዘጋጅቶ ማንኛውም ፓርቲ ፕሮግራምና ህገ-መንግስቱን በማያዛንፍ መልክ የሚነድፍ ከሆነ በእርግጥም ዲሞክራሲያዊ ባህል የገባው ብቻ ሳይሆን ለአገር ዕድገት ሊታገል የሚችል ነው ብለን ልንቀበለውና ልንደግፈው ይገባል። የማየው ፣ የማነበውና የሚደረገውም ትግል ይህንን ያገናዘበ ሳይሆን ሁሉም እንደፈለገው በሊበራሊዝምና በኡብዮታዊ ዲሞክራሲ ስም እየተመዳደቀ ልቅ ስርዓት እንዲመሰረት በማድረግ የአገር ህልውና ደብዛው እንዲጠፋ የሚደረግ ትግል ነው የሚመስለው። በእግዚአብሔር አምሳል የተፈጠሩ ማሰብ የሚችሉ ሰዎች የሚገነቡት አገር አይሆንም ማለት ነው። ይህንን ለመረዳት ችግሩን ከሌላ አኳያ ማየት የሚያስፈልግ ይመስለኛል።

ችግራችን ታዲያ ከምኑ ላይ ነው ?

ከላይ አለፍ አለፍ ብዬ ለማሳየት እንደሞከርኩት የአገራችን መሰረታዊ ችግር የኡብዮታዊ ዲሞክራሲ ችግር አይደለም። ችግሩም በሊበራል ዲሞክራሲና በነጻ ገበያ የኢኮኖሚ ፖሊሲ ሊፈታ የሚችል አይደለም። የአገራችን ዋናውና መሰረታዊው ችግር የባህል ጉዳይ ነው። የአንድን ህብረተሰብ ሁኔታ በሰፊው ከሁሉም አቅጣጫና በጥልቀት ማየት ባለመቻል በራስ ጥቅም ብቻ በመታለል የዛሬን ብቻ እያሰቡ የታሪክን ሂደት መዘንጋትና ታሪክን ለመስራት ባለመቻል ዛሬ ብቻ ኑሮ ለመሞት የሚደረግ የሞት የሸረት ትንንቅ ነው። የዛሬው አገዛዝ ድርጊት አርቆ ካለመሰብ የመነጨ ፣ በአልከኝነትና በአወቅኩኝ ባይነት የሚዘባነን ግን ደግሞ የሚውሰዳቸውን ድርጊቶች በፍጹም ሊያገናዝብ

የሚችል አይደለም። ለምሳሌ ትግራይና ኤርትራን አንድ ላይ አጣምሮ ጠንካራ የኢንዱስትሪ አገር አመሰረታለሁ የሚለው ግምት በፍጹም ስለ ኢኮኖሚ ዕድገትና ሎጂክ በቅጡ አለመረዳት ነው። ካፒታሊዝም ወይም በዘመኑ አነጋገር የገበያ ኢኮኖሚ ሰፊ ገበያ ያሰፈልገዋል። ካፒታልና ሰፊ ተኝ እንዲሁም ሌሎች ሀብቶች በቀላሉ የሚንቀሳቀሱበት ሁኔታ መፈጠር አለበት። በተጨማሪም ለገበያ ኢኮኖሚ ወይም ለካፒታሊዝም ተግባራዊነት የሰፊው ህዝብ የመግዛት ኃይል በየጊዜው ማደግ አለበት። የሚመረት ዕቃ መሸጥ አለበት። በገንዘብና በዕቃ መሀከል ያለው ግንኙነት እየጠበቀ ሲሄድ የካፒታል ክምችት ይዳብራል። ገንዘብ በፍጥነት ሲሸከረከር ሀብተሰብአዊ ከመሆን አልፎ ወደ ካፒታልነት ይቀየራል። የእነ አቶ መለስ ጭፍን አስተሳሰብ የጥሪ ሀብት ደሃ በሆኑት ትግራይና ኤርትራ ውስጥ ከላይኛው ግምት ውጭ ኢኮኖሚያዊ ዕድገትን አመጣለሁ ማለት የኢኮኖሚ ውስጣዊ ህግን አለመግዛት ብቻ ሳይሆን ትልቅ ቅዠትም ነው። ረጋ ብለን ብንመረምር የዛሬው አገዛዝ በአለፉት አስራዘጠኝ ዐመታት የወሰዳቸው ፖሊሲዎች በሙሉ ከማሰብ ድክመት የፈለቁ ናቸው። በይዘታቸው ከሌሎች የአፍሪቃ አገሮች የሚለዩ አይደለም። ልዩነቱ የዛሬው አገዛዝ የወሰዳቸውና የሚወስዳቸው ፖሊሲዎች በሙሉ በአልክ ላይ የተመሰረቱና ግልጽ መሆናቸው ነው።

ከዚህ ስንገሳ በአገራችን የባህል አብዮት ወይም ሰፊ ምሁራዊ እንቅስቃሴ ባለመካሄዱና አስተሳሰባችንም በጠባቡ ስለተቀረጸ የሚሰሩት ሰራዎች በሙሉ ወደ አገር አፍራሽነት የሚያመሩ ናቸው። ስለሆነም የዛሬውን አገዛዝ በምርጫ ወይም በአንዳች ነገር መጣሉ ብቻ አይበቃም። በአገራችን ምድር ዘለዓለማዊ ሰላም እንዲመጣ ከተፈለገ ከነጻ ገበያና ከሊብራል ዲሞክራሲ ባሻገር አልፎ ማየት አለብን። ውይይታችን ፍልስፍናዊ ፣ሀብተሰብአዊ ፣ህሊናዊና ታሪካዊ መሆን አለባቸው። በተወሰኑ ነገሮችና ለተወሰኑ ጊዜ ብቻ እንድናተኩር የሚያደርጉን መሆን የለባቸውም። በተጨማሪም በአገራችን የሚካሄደውን የተመሰቃቀለ ሁኔታና በውጭው ዓለም ያለውን መተሳሰር በግልጽ መወያየት ያስፈልጋል። እንደማየው ከሆነ በአንዳች ፍርሃት የተዋጥን ይመስላል። በአገራችን ምድር የሚሰራው ወንጀል ሁሉ በአገዛዙ ብቻ እንደሚካሄድ በመቁጠር የውጭ ኃይሎች አገርን የማፈራረስ ሚና ለመመልከትና ለመመራመር ዝግጁ አይደለም። በእርግጥ አንዳንድ ግለሰቦችንና ፓርቲዎችን ካለባቸው ፍቅር ማለቀቅ አይቻልም። በሌላ ወገን በፈለገው ስም የሚካሄድ ትግልና ቅስቀሳ የብሄራዊ ነጻነትን ጥያቄ አሳንሶ ማየት የለበትም። በአሜሪካና በኢትዮጵያ ህዝቦች ዘንድ የእሴት አንድነት ወይም ተመሳሳይነት የለም። የኢትዮጵያ ህዝቦች የራሳቸውን ታሪክና ባህል ማዳበር ይፈልጋሉ። እንደዚሁም ከማንኛውም አገር ለዕድገታቸው የሚያመቻቸውን የአሰራር ስልትና ባህል ሊወስዱና ከባህላቸው ጋር ሊያዋህዱ ይችላሉ። አገርን የሚጠቅም ፣ ዕድገትን የሚያፋጥን የአሰራር ስልትና ባህል በማንኛውም አርቆ አሳቢ ምሁር የሚደገፍ ነው። በሌላ ወገን ግን በታሪክ እንደታየውና የብዙ አገሮችም ልምድ እንደሚያስተምረን በተለይም ከአሜሪካ ጋር የጠበቀ ግንኙነት የመሰረቱ አገሮች የኢኮኖሚ ዕድገት የማይታይባቸው አገሮች ብቻ ሳይሆኑ በባህልም እየተከሰከሱና ህዝቦቻቸውም የአገር መለያቸውን አያጡ ነው። ከኤልሳልሻዶር እስከ ንዋቴማላ ያሉ አገሮች ከአሜሪካን በመጡ ጋንግሰተሮችና የሚሊተሪ ያሰራር ስልት እየተሰቃዩ ነው። የአሜሪካንም ስትራቴጂ በየአገሮች ውስጥ ጥቂቶችን ማደለብና ሰፊውን ህዝብ ደግሞ የማሰብ ኃይሉ እንዳያደግና በሳይንስና በቴክኖሎጂ ላይ የተመሰረተ ኢኮኖሚ እንዳይገነባ ማድረግ ነው። ስለዚህም ትግላችን በአገዛዙና በውጭ ኃይሎች መሀከል ያለውን መተሳሰርና መደጋገፍ ማጥናትና መዋጋት መሆን አለበት። የአገራችን ነባራዊ ሁኔታ የነገሮችን ውስብስብነት እንድናይ የሚጋብዝ ነው። ኢህአዴግ ቢወገድ አንድ ትንሽ ድል መቀዳጀት ይቻል ይሆናል። ሙሉ ድልን መጎናጸፍ የምንችለው ግን ጠለቅ ወዳለ ሁኔታ ስንሄድና ከራሳችን በስተቀር ራሳችንን ማንም ነጻ ማውጣት እንደማይችል ስንገነዘብ ብቻ ነው። ቻይናዎች ራሳቸውን በራሳቸው ኃይል ነው ነጻ ያወጡት። አሜሪካንን ወይንም የምዕራቡን ዓለም በመለማመጥና በመማጸን አይደለም። ስለዚህም የኛ ትግል ራስን መቻል ፣ በማንም የውጭ ኃይል አለመተማመን የሚለውን መሰረተ-ሃሳብ በጭንቅላት የቋጠረ መሆን አለበት። ማንኛውም አገር ወዳጅ የለውም። ይህንን አለመረዳት በዓለም አቀፍ ላይ የሚካሄደውን የፖለቲካና የኢኮኖሚ ፍክክርና የበላይነትን ለመቀዳጀት የሚደረገውን ሩጫ ለመገንዘብ እንዳለመፈለግ ይቆጠራል። የጀርመኑ ቻንስለር ቢሰማርክ እንዳለው በሁለት አገሮች መሀከል የሚኖረው ግንኙነት በጥቅም ላይ ብቻ የተመሰረተ ነው። በፍቅር ላይ የተመሰረተ ግንኙነት በታሪክ ውስጥ ታይቶ አይታወቅም።

ይህ የባህል ችግር ፣ የነገሮችን ምንነት ከሁሉም አቅጣጫ ለማየትና ለመመርመር አለመቻል እየመለለሰ ተራ የፖለቲካ እንቅስቃሴ ውስጥ ሲከተን ይታል። ተግባራችን ሁሉ ኮፖለቲካል አክቲቪዝም ሊያልፍ የሚችል አልሆነም። በየጊዜው ብቅና ጥልቅ የሚል ነው። በየቦታው በቡድን በቡድን እየተገናኙ ወይም እየተደራጁ ለአገር

ግንባታ በሚጠቅሙ ነገሮች ላይ ለማጥናትና መፍትሄ ለመፈለግ ዝግጁነት የለም። ሁሉም ነገር የታወቀ ነው በሚል አጉል አባባል ነገሮችን አድብስብሶ ማለፍ የተለመደ ነገር ሆኗል። የፖለቲካ መሪዎች ነን የሚሉት ደግሞ አባሎቻቸው ጥናት እንዲያጠኑ መመሪያ ሲሰጡ አይታይም። ከዚህ በተረፈ በሁሉም የዕውቀት ዘርፍ አውቶሪቲ ባለመኖሩ ሁሉም በየፊናው እንደፈለገው ይጽፋል። ለምሳሌ በጀርመን አገር በ19ኛው ክፍለ-ዘመን መጨረሻ ማክሰ ዌበር በሶሲያሎጂ አውቶሪቲ ነበር። በኢኮኖሚክስ፣ በኦክስፎርድና በከተማ ግንባታ፣ በእርሻና በባዮሎጂ እንዲሁም በሌሎች ዘርፎች አውቶሪቲዎች ነበሩ። የሚጻፉትም ጽሁፎች ተከታታይነት ብቻ ያላቸው ሳይሆኑ ወደ ተግባርም የሚመነዘሩ ነበሩ። እንደዚህ ዐይነቱ የምርምርና የአሰራር ስልት በአገራችን የተለመደ አይደለም። ሁሉም ፖለቲከኛና ፖለቲካን ለማንክ የሚፈልግ ነው። በዚህ ዐይነት የትግል ስልት እንዴት አድርገን ከገባንበት ማጥ ልንወጣ እንችላለን ? ያለው አማራጭ የባህል ኡብዮት ማድረግ ብቻ ነው። አስተሳሰባችንን ስንለውጥ ብቻ ለአገር ዕድገት አስተዋጽኦ ማድረግ እንችላለን።

ፊ.ቃዱ በቀለ

fekadubekele@gmx.de

ማሳሰቢያ:- በአገራችን ትችትና መተቻቸት የተለመደ አይደለም። እንደሚታወቀው በአውሮፓ የህብረተሰብ ታሪክ ውስጥ ትችት ከፍተኛ ቦታን ይይዛል።ኢማኑኤል ካንት የሚባለው ፈላስፋ አንድ ህብረተሰብ አስቸጋሪ ከሆነ ወይም ለለውጥ ዝግጁ ካልሆነ በትች ክርን መደቆስ አለበት ይላል። ህብረተሰብአዊ ጥያቄዎች በሙሉ በግልጽ ለውይይት መቅረብና መፈተን አለባቸው። አንድ ህብረተሰብ ሊያድግ የሚችለው የሚሰራቸውን ስራዎች በየጊዜው ሲመረምርና ሲጠይቅ ብቻ ነው። ለፈጠራ ስራና ለዕድገት ጥያቄ ማቅረብ እጅግ አስፈላጊ ነው። የኋሊት ጉዞ እየተደረገ ጥያቄ ሲቀርብ ለአንድ ችግር ተቀራራቢ መልስ መስጠት ይቻላል። ስለዚህም የዚህ ጽሁፍ ዓላማ በአውቅኩኝ ባይነትና ሌሎች ደግሞ አያውቁም በሚል የተጻፈ አይደለም። ለዲሞክራሲና ተቻችሎ በጋራ አንድ አገር ለመገንባት ዝግጁ የሆነ ማንኛውም ተራ ዜጋ የሚያነሳው ጥያቄ ነው። ስለሆነም ጽሁፉ በንጹህ መንፈስ ቢነበብ አለመግባባትን ሊያስወግድ ይችላል። ከዚህ በተረፈ ከአንድ ወር ተኩል በፊት በአንግሊዘኛ “The Great Confusion -The Poverty of Development Economics” በሚል አርአስት በሰፊው የቀረበ ጥናት አለ። በመጨረሻው ላይ የክርክርን አስፈላጊነትና እንደባህል አድርጎ መውሰድ አገርን ለመገንባት የሚጠቅም መሆኑን ያመለክታል። ስለዚህ ይህም ከላይኛው ጋር ተጨምሮ ቢነበብ አለመግባባትን ሊያስወግድ ይችላል ብዬ አምናለሁ።